

ఆయుర్వేదంలో ఆయిల్ పుల్లింగ్ అందరికీ ఆరోగ్యం

రచన
డా॥ ఎ. మోహన్



ప్రచురణ
తిరుమల తిరుపతి దేవస్థానములు
తిరుపతి

ఆయుర్వేదంలో ఆయిల్ పుల్లింగ్ అందరికీ ఆరోగ్యం

డా॥ ఎ. మోహన్



శ్రీనివాసో విజయతే

ప్రచురణ
తిరుమల తిరుపతి దేవస్థానములు, తిరుపతి.
2004

AYURVEDAMLO OIL PULLING ANDARIKI AROGYAM

by

Dr. A. MOHAN

T.T.D. Religious Publications Series No.478

© All Rights Reserved

First Edition : 1996

First Reprint : 2004

Copies : 5000

Published by:

Sri Ajeyakallam, I.A.S.,
Executive Officer,
Tirumala Tirupati Devasthanams,
Tirupati.

Printed at :

Tirumala Tirupati Devasthanams Press,
Tirupati.

ముందుమాట

“ఆరోగ్యమే మహాభాగ్యం”

రోగాలు, నొప్పలు లేని సమాజంకోసం తరతరాలుగా దేశప్రజల ఆరోగ్య జీవన వికాసానికి కృషిచేస్తున్న సంప్రదాయ శాస్త్రీయవైద్య విధానమే ఆయుర్వేద వైద్య విధానము.

“ఆయిల్ పుల్లింగ్” నేడు ఆరోగ్యాన్ని మెరుగుపరచడంలో ఉద్యమ ప్రాధాన్యతని సంతరించుకుంది. ‘నునె పుక్కిలింత’ అనే ఆయిల్ పుల్లింగ్ తో నేడు అనేక మంది తెలుగువారు దినచర్య ప్రారంభిస్తున్నారనడం అతిశయోక్తికాదు.

‘ఆయిల్ పుల్లింగ్’ ఈ రోజు ప్రాచుర్యంలోకి వచ్చినప్పటికీ లోక కల్యాణానికి శతాబ్దాల క్రితమే “గండూషధారణం” - ‘కవల గ్రహం’ అనే శోధన చికిత్సల రూపంగా ప్రజలకు అందించింది. ఆయుర్వేద వైద్యశాస్త్రం.

ఆయుర్వేదంలో ఉన్న “ఆయిల్ పుల్లింగ్” గురించి ప్రామాణిక గ్రంథాలైన సుశ్రుతము, అష్టాంగ సంగ్రహం, చరకసంహిత మొదలైన శాస్త్ర గ్రంథాల ఆధారంతో సమాచార దాయకంగా, ఉపయోగకరంగా ఈ పుస్తకం రూపు దిద్దుకొంది.

ఆయుర్వేదం రోగచికిత్సా విధానం మాత్రమే కాదు. ప్రజల సంపూర్ణ ఆరోగ్యానికి అవసరమైన అంశాల మార్గదర్శి అని తెలియజేసే విధంగా డా॥ఎ. మోహన్ గారు ఈ పుస్తకాన్ని రచించారు.

మనిషి ఆరోగ్యానికి ఆహారం, ఔషధంతోపాటు భూమి, గాలి, నీరు, ఋతువులు మొదలైన ప్రకృతిశక్తులు అత్యంత ప్రధానమైనవని, నేటి పర్యావరణ పరిరక్షణ అవశ్యకతని ఆనాడే

‘జనపదోద్ధ్వంసంగా’ ఆయుర్వేద శాస్త్రకర్తలు తెలియజేశారని తెలిసినప్పుడు వారి నిశిత పరిశీలన అన్వేషం కల్గిస్తుంది.

రెండవమారు ముద్రితమవుతున్న ఈ చిన్నపుస్తకం ప్రజలు సంపూర్ణ ఆరోగ్యానికి ఆయుర్వేదం చూపించే మార్గాల కరదీపికగా ఉపయోగపడుతుందని విశ్వశిస్తున్నాం.

కార్యనిర్వహణాధికారి,

తిరుమల తిరుపతి దేవస్థానములు.

కృతః కథలు

హితుల ప్రేరణ, సన్నిహితుల ప్రోత్సాహం, శ్రేయోభిలాషుల సహకారం తోడు కావడంవల్లనే ఆయుర్వేద ప్రాథమికాంశాలతో కూడిన ఈ చిన్నపుస్తకం మీముందుంచడం సాధ్యపడింది.

స్నేహశీలి, నిగర్వి, కీ॥ శే॥ రాటకొండ కృష్ణమూర్తిగారి సూచన ఈ పుస్తక రచనకు ప్రేరణ. వారికి అంజలి ఘటిస్తున్నాను.

ఆయుర్వేద మార్గానుసారం కవలగ్రహం (ఆయిల్ పుల్లింగ్) చేస్తూ నన్ను ప్రోత్సహించిన పూజ్యులు శ్రీ కాళోజీ నారాయణరావు గారికి.....

ఈ గ్రంథాన్ని తిరుమల తిరుపతి దేవస్థానముల ప్రచురణగా ముద్రించడానికి అనుమతినొసగిన, కార్యనిర్వహణాధికారి శ్రీ అజేయకల్లం గారికి, సహకరించిన సంయుక్త కార్యనిర్వహణాధికారి శ్రీ ఆర్. అప్పారావు గారికి, పౌరసంబంధాల అధికారి శ్రీ పి.రంగారావుగారికి.

ఈ గ్రంథ రచనలో అన్ని విధాల నన్ను ప్రోత్సహించిన శ్రీ వేంకటేశ్వర ఆయుర్వేద కళాశాల ప్రిన్సిపాల్ డా॥ ఎస్.పి. దీక్షిత్ గారికి....

‘ఆయుర్వేదంలో ఆయిల్ పుల్లింగ్’ అంశంపై నా వ్యాసాలు ప్రచురించిన ఆంధ్రజ్యోతి వారపత్రిక సంపాదకులు త్రిపురనేని శ్రీనివాస్ గారికి, ఇదే అంశంపై నా ప్రసంగాన్ని ప్రసారం చేసిన ఆకాశవాణి తిరుపతి కేంద్రం వారికి.....

ఈ పుస్తకాన్ని ముద్రించి ఇచ్చిన తిరుమల తిరుపతి దేవస్థానముల సంపాదకులు డా॥ ఎన్.ఎస్. రామమూర్తి గారికి, ప్రెస్ మేనేజరు శ్రీ ఐ. పార్వతీశ్వరరావు గారికి.....

ఈ గ్రంథరచనలో నాకు అన్ని విధాల సహకరించిన మిత్రులందరికి.....

కృతజ్ఞతలు

విషయసూచిక

1. ఆయుర్వేద వైద్య పరిచయం:

దోషములు	1
ధాతువులు	1
మలములు	2
శమన చికిత్స	3
శోధన చికిత్స	3

2. ఆయుల్ పుల్లింగ్ - ఆయుర్వేద ప్రక్రియ:

గండూష ధారణం/కవలగ్రహం	5
కవల/గండూషములకు ఉపయోగించవలసిన (హితమైన) ద్రవ్యాలు	6
నువ్వుల నూనెతో	7
మాంసరసముతో	9
తేనెతో	10
పాలు/నెయ్యితో	11
చల్లని నీరు (శీతలోదకం)తో	12
వేడినీటితో	12
చెఱుకు రసం (ఇక్తురసం)తో	13
గోమూత్రంతో	13
కొబ్బరి నీరుతో	14
మద్యంతో	14
ధాన్యాష్టముతో	14
ఉప్పు చేర్చకుండా ధాన్యాష్టముతో	15
శుక్తముతో	15
కషాయములతో	15
క్షారోదకముతో	16
నువ్వులు ముద్దగా చేసి నీటిలో కల్పిన ద్రవంతో	16

కవల/గండూషములకు మరికొన్ని ద్రవ్యాలు	16
కవల/గండూషములకు ఎంత తైలాన్ని నోటిలోవేసుకోవాలి?	17
పరమాత్ర	17
మధ్యమ మాత్ర	17
హీన మాత్ర	17
గండూషానికి ఎంత తైలం నోట్లోవేసుకోవాలి?	18
కవల/గండూషములు చేయాల్సిన విధానం	18
కవల/గండూషములు ఎంత సమయం వరకు	
(నోట్లో పుక్కిటపట్టి)చేస్తే మంచిది	19
ప్రతిదినం ఏ సమయంలో గండూషం చేయాలి?	19
రోజుకు ఎన్నిసార్లు కవల/గండూషం చేయాలి?	20
ఏ వయస్సు నుండి కవల/గండూషం చేయవచ్చు?	20
కవల/గండూషములు సరైన పద్ధతిలో/నియమిత సమయంలో	
చెప్పబడినవిధంగా చేసినచో కలిగే మంచి లక్షణాలు	21
కవల/గండూషములు చెప్పబడిన సరైన పద్ధతికంటే	
తక్కువగా చేసినచో కలిగే లక్షణాలు	21
కవల/గండూషములు అతిగా (ఎక్కువగా) చేయడం వలన	
కలిగే దుర్లక్షణాలు	21
కవల/గండూషములు చెయ్యకూడనివారు	21
వేడినీటితో కవల/గండూషములు చేయకూడనివారు	22
ఆయుర్వేదానుసారం కవల/గండూషములు చేయతగిన	
రోగముల సంఖ్యావివరణ ముఖంయొక్క శారీర రచన	22
ముఖ రోగములకు కొన్ని సామాన్య కారణములు	22
గండూష ధారణం/కవ(బ)ల గ్రహం చేయవల్సిన	
ముఖరోగములు	23
1. ఓషధిత రోగములు	23
2. దంతమూల రోగములు	23
3. దంత రోగములు	24

4. జిహ్వగత రోగములు	24
5. తాలుగత రోగములు	25
6. కంఠగత రోగములు	25
7. శిరో రోగములు	26
8. నాసాగత రోగములు	26
9. కర్ణరోగములు	26
3. నిత్య జీవితంలో ఆయుర్వేదం:	
ఆరోగ్యవంతుని శరీరం	27
దినచర్య	27
ప్రాతః కాలోత్థానం	27
మలమూత్ర విసర్జనం	27
ఆచమనం	28
దంతధావన విధి	28
	28
ముఖనేత్ర ప్రక్షాళనం	28
అంజనవిధి	29
నస్యకర్మ	29
క్షౌరకర్మ	30
వ్యాయామం	30
అభ్యంగము	30
స్నానవిధి	32
వస్త్రధారణ	32
పాదరక్షధారణ	32
ఛత్రధారణం	32
ఆస్యగుణం	33
అధ్వగుణం	33
చంద్రమణి-సంచార క్రమం వాయుసేవనం	
గాలిపీల్చుకోవడం	33

ధూమ సేవనం	33
శయ్య	33
మైథునం	34
వాజీకరణం	35
నిద్ర	35
ఉష్ణకాల జలపానం	36
బ్రహ్మచర్యము	37
4. ఋతుచర్య:	
కాల విభజన	38
ఉత్తరాయణం	39
దక్షిణాయనం	40
వర్షఋతువు	40
శరత్ ఋతువు	41
హేమంత ఋతువు	42
శిశిర ఋతువు	43
వసంత ఋతువు	44
గ్రీష్మ ఋతువు	44
ఋతు సంధి	45
5. ఆహార - పోషణ	
తాంబూల సేవనం	52
ఉపవాసం	52
శాకాహారం	53
మాంసాహారం	53
6. వేగధారణం నిషేధం	
వేగములు	55
మూత్రం	55
మలం	55

శుక్రం	56
ఆపానవాతం (గ్యాస్)	56
వాంతులు	56
తుమ్మలు	56
త్రేన్పులు	57
ఆవులింతలు	57
ఆకలి	57
దప్పిక, దాహం	57
శోకంచే జనించిన కన్నీళ్ళు	57
శరీర ఇంద్రియములు అలసిపోయినపుడు కల్లు 'నిద్ర'ను నిరోధించుటవలన	57
అధికశ్రమవలన కలిగిన 'ఆయాసాన్ని' విశ్రాంతి తీసుకోకుండా ఉండటంవలన దగ్గు	58
నిరోధించవలసిన/ధరించవలసిన వేగములు	58
7. ఆయుర్వేదంలో పర్యావరణ పరిరక్షణ:	
దేశము - భూమి	59
1. జాంగలదేశము	59
2. అనూపదేశము	59
3. సాధారణదేశము	59
జలము - నీరు	60
1. జలశుద్ధి(శోధన)విధానం	61
వాయువు	61
8. జనపదోద్ధ్వంసం:	
అనివార్య వైపరీత్య కారణాలు	64
నివారించగల వైపరీత్య కారణాలు	65
అధర్మం	65
యుద్ధములు (శస్త్రప్రభావం)	65

రోగకారణములు మరియు దుష్టశక్తులు	66
జనపదోద్ధ్వంస వ్యాధులు	66
దేశము	66
జలం	67
వాయువు	68
కాలం - ఋతువులు	69
జనపదోద్ధ్వంసముల నుండి కాపాడుకొనుటకు ఉపాయములు	69
కాల - అకాలమృత్యువు	70
నియమిత కాలమునకు ముందే మరణించుటకు కారణములు	70

* * *

సంకేతపదసూచి

అ.సం.సూ.	-	అష్టాంగ సంగ్రహసూత్రం.
అ.హృ.సూ.	-	అష్టాంగ హృదయ సూత్రం.
చ.సం.సూ/చ.సూ.	-	చరక సంహితా సూత్రం.
చారుచర్య.	-	చారుచర్య.
భా.పూ.	-	భావప్రకాశికా పూర్వార్థం.
యోగారత్నాకరం.	-	యోగరత్నాకరం.
శా.సం.మధ్య.	-	శారంగదర సంహిత మధ్యమ కాండము.
సు.చి.	-	సుశ్రుత చికిత్స.
స.సూ.	-	సుశ్రుత సూత్రము.
స్వస్థవృత్తం.	-	స్వస్థవృత్తం.

* * *

ఆయుర్వేదం

సర్వకాల సర్వావస్థలకు విశ్వజనీన వైద్యసిద్ధాంతం

‘ప్రపంచ ఆరోగ్యసంస్థ’ వారి నిర్వచనం ప్రకారం ఆరోగ్యం అంటే కేవలం రోగాలులేని స్థితి మాత్రమేకాకుండా, శారీరక, మానసిక ఆరోగ్యం తోపాటు సామాజికసంక్షేమంతో కూడిన సంపూర్ణస్థితిని కల్గి ఉండడం.

ప్రపంచ ఆరోగ్యసంస్థ వారి సిఫారసుల ప్రకారమే ప్రపంచంలోని సమస్త వ్యాధుల చికిత్సకు కేవలం 250 రకాల మందులు సరిపోతాయి. ‘హోథీ’ కమిటీ సిఫారసుల ప్రకారం భారతదేశంలోని వ్యాధులను చికిత్సించడానికి కేవలం 116 రకాల మందులు సరిపోతాయి. ఇక ప్రాథమికఆరోగ్యం కోసం కేవలం డజను మందులు చాలు. కాని మార్కెట్టులో బహుళజాతి కంపెనీలు సుమారు 70,000 రకాల మందులను అమ్ముతున్నారు. వీటిలో నిషేధించిన మందులు, ప్రాణహాని కల్గించే మందులు, అనవసరమైన మందులతోపాటు, కల్తీమందులుకూడా ఉన్నాయి.

చికిత్స అవసరం లేకున్నా తగ్గిపోయే ‘జలుబు’కి ఖరీదయిన మందులు అనవసరంగా అమ్మడమే గాకుండా శరీరానికి పట్టుల్వాన్ని కల్గించలేని టానిక్కులు, విటమినులు, బ్రెయిన్ టానిక్కులని కోట్లాది రూపాయల లాభాలకు విపరీతముగా అమ్ముకుంటున్నారు.

ఆకలిని కల్గించే మందులలో ఆల్కహోలు (సారాయి) కలిపి అమ్ముతున్నారు. ఆహారమే లేక బాధపడేవారికి ‘శక్తి’ నిచ్చేవని ప్రకటిస్తూ అతి ఖరీదయిన అనుబంధాహారాలని ఆకర్షణీయమైన ప్రచారాలతో అమ్మకాలు కొనసాగిస్తున్నారు.

కనీస అవసరాలయిన తినడానికి తిండి, కట్టుకోవడానికి బట్టలు నిలువనీడలేని నిరుపేదలు కనీస వైద్యసదుపాయాలు లేక ‘రోగ’ గ్రస్త జీవితాలు వెళ్ళదీస్తున్నారు.

మనదేశానికి స్వాతంత్ర్యం సిద్ధించి 48 సం॥లు అయ్యింది. అయినా మనకు అత్యవసరమైన, శక్తివంతమైన, సురక్షితమైన జాతీయ మందుల విధానం యింతవరకు లేదు.

సరసమైన ధరలకి, పాలనా జాప్యంలేని, దుర్వినియోగం కాకుండా సులభంగా లభించే మంచి ప్రమాణాలతో కూడిన మందులను ఇవ్వగలిగిన స్థితి లేదు.

మనదేశ ఆర్థికవ్యవస్థలో ప్రతిబింబిస్తున్న నిరుద్యోగాన్ని, దారిద్ర్యాన్ని, పర్యావరణ కాలుష్యాన్ని నిర్మూలించకుండా ప్రజల అనారోగ్యాన్ని పారద్రోలడం అసాధ్యమైన పని.

శాస్త్రసాంకేతిక రంగాలలోపాటు వైద్యరంగంలో కూడా అద్భుత ఆవిష్కరణలు జరుగుతున్న రోజులివి. గతంలో ఏ రోగానికయినా శరీరాన్ని అంతటినీ చికిత్సించేవారు. కాలక్రమేణా శరీరంలోని ఒక్కొక్క అంగానికి ఒక్కొక్క చికిత్సావిధానం వచ్చింది. ఒక్కో రోగానికి ఒక్కో వైద్య నిపుణులు వచ్చారు. ప్రస్తుతం శరీరంలోని రోగగ్రస్త అంగాలన్నింటినీ మార్పిడి చేస్తూ కృత్రిమ నూతనఅంగాలనుపైతం అమర్చి మనిషి జీవితకాలాన్ని పొడిగిస్తున్నారు. అంతేకాదు ఇప్పుడయితే శరీరకణాలను పైతం శోధించి వాటి అంతరాంతరాలలో నిక్షిప్తంఅయిన వ్యాధులను క్షణాల్లో నిర్ధారిస్తున్నారు. అందుకోసం అవసరమైన ఎలక్ట్రానిక్, కంప్యూటర్ యంత్రపరికరాల సహాయంతో రోగనిర్ధారణ పరీక్షలను ప్రాచుర్యంలోకి తీసుకువచ్చారు.

ఇవన్నీ గ్రామీణ, పట్టణాలలోని సామాన్యరోగికి అందుబాటులో లేని అంధని ద్రాక్షపళ్ళుగా నిలిచాయి. ఇవి ఏ వైద్యుడిదగ్గరో లేదా మందుల షాపులలోనో డబ్బుతో కొనుక్కోవాల్సిన సంతలోని సరుకులుగా మారాయి.

ఈ నేపథ్యంలోనే మానవశరీరాన్ని అనేకరుగ్మతల బారినుండి విముక్తిచేసి కాపాడే అత్యంత సరళమైన వ్యాధి నివారణోపాయం 'ఆయిల్'

పుల్లింగ్' ప్రక్రియని 'ఆంధ్రజ్యోతి' దినపత్రిక ఆంధ్రలోకానికి పరిచయంచేసి ప్రాచుర్యంలోకి తెచ్చింది.

ప్రజలు ప్రతిఇంటా ఆచరిస్తూ 'ఆయిల్ పుల్లింగ్' గురించి స్పందించిన అపూర్వ తీరును దృష్టిలో ఉంచుకొని, నేను ఆయుర్వేదవైద్య అధ్యాపకుడిగా, ఆయుర్వేద ప్రామాణిక గ్రంథాలలోని 'ఆయిల్ పుల్లింగ్'కి సంబంధించిన గ్రంథస్థవిషయాలను పాఠకలోకం దృష్టికి తీసుకురాదలిచాను.

శతాబ్దాలక్రితమే 'గండూషధారణం' - 'కవలగ్రహం'ల పేరుతో నిర్వచించబడిన 'ఆయిల్ పుల్లింగ్' ప్రక్రియ నేటిఆయుర్వేదవైద్యులకు, విద్యార్థులకు 'కాయచికిత్స'లోని 'పంచకర్మ' చికిత్సలో ఈ గండూషధారణం - కవలగ్రహం లను ఇప్పటికీ పాఠ్యాంశంగా బోధించడం జరుగుతోంది. ఇదొక యధార్థసత్యం.

సామాన్య మానవుడికీ, సామాజిక అవసరాలకీ అందుబాటులో లేకుండా ఎదిగిన అధునాతన విశిష్ట వైద్యవిధానమూ, శతాబ్దాల క్రితమే 'ఆయిల్ పుల్లింగ్' ప్రక్రియను సైతం లోకకళ్యాణానికి అందించిన ఆయుర్వేద వైద్య శాస్త్ర విధానాలకు చెందిన వైద్యులూ ఇరువురూ ఆచరణలో సమాజాన్నీ, సామాన్యుడినీ పీడిస్తున్న రోగాలనుండి విముక్తి చేయడంలో సఫలీకృతం కాలేక పోయారు. ప్రజలు 'ఆయిల్ పుల్లింగ్'కి బ్రహ్మరథం పట్టడమే దీనికి నిదర్శనం.

తన ఉనికికోసం మనిషి ప్రకృతిలో నిరంతరం తరతరాలుగా సాగిస్తున్న జీవనపోరాటంలో అనేకవైద్యవిధానాలు రూపొందాయి. వాటిలో కొన్ని కాలానుగుణమైన మార్పులను తట్టుకొని నేటికీ మనుగడ సాగించగలుగుతున్నాయి. ఈ విశిష్టలక్షణం కల్గిందే ఆయుర్వేద వైద్యవిధానం.

అందరి ఆరోగ్య సదుపాయాలకోసం, అందుబాటులోగల ప్రకృతి వనరులతోకూడిన వైద్యాన్ని అందించి వైద్యవిద్యకి సామాజిక ప్రయోజనాన్ని కల్పించి, ప్రజలసౌభాగ్యం కోసమే వైద్య సంస్థలుండాలని, రోగాలు నొప్పులు

లేని సమాజ స్థాపనకి, ఆరోగ్యవంతమైన జీవితం కోసం ప్రజలను
 చైతన్యవంతం చేస్తూ, సమాజ ఆరోగ్యానికి మార్గనిర్దేశం చేస్తూ పదికాలాల
 పాటు అందరికీ చౌకగా వైద్యవిధాన ప్రక్రియల్ని ఎన్నింటినో అందించే
 'మట్టిలోమాణిక్యం' ఆయుర్వేద వైద్యం. ఇది సర్వకాల సర్వావస్థలకుపయోగ
 పడే విశ్వజనీన వైద్యసిద్ధాంతం అని మనసారా విశ్వసిస్తూ--

డా॥ ఎ. మోహన్

ఆయుర్వేద వైద్యపరిచయం

ఆయువు అనగా ప్రాణం (Life) అని అర్థం. వేదం అనగా విజ్ఞానం (Science) అని అర్థం.

ప్రాణమును గురించి వివరించే శాస్త్రమే ఆయుర్వేదశాస్త్రం (Life Science, - Science of Life).

ప్రాచీన ఆయుర్వేదశాస్త్రం, మూలసిద్ధాంతానుసారం శరీరఆరోగ్యానికి మూలకారణములు మూడు. అవి, దోష, ధాతు, మలములు.

I. దోషములు (Humoral Constitution):

అనగా శక్తిరూపద్రవ్యాలు లేదా దోషాలు అని అర్థం. దోషాలు శారీరక, మానసికాలని రెండు రకాలు.

1. శారీరక దోషములయిన - వాతం, పిత్తం, కఫం.
2. మానసిక దోషములయిన - సత్వం, రజస్సు, తమస్సు.

II. ధాతువులు (Seven Types of Tissues):

అనగా శక్తియుక్త ద్రవ్యాలు లేదా ధాతువులు అని అర్థం. అవి ఏడు, శరీరమును ధరించి పోషించును. అవి --

1. రస ధాతువు (Plasma)
2. రక్త ధాతువు (Circulating Blood and Cells)
3. మాంస ధాతువు (Muscle Tissues)
4. మేదస్ ధాతువు (Adipose Tissue)
5. అస్థి ధాతువు (Bone Tissue)
6. మజ్జా ధాతువు (Bone Marrow)
7. శుక్ర ధాతువు (Semen)

ఓజస్సు:

రస రక్తాది సప్తధాతువుల యొక్క సారం ఓజస్సు. రోగాలు జనించకుండా శరీరాన్ని రక్షిస్తుంది. దీనినే ధాతుబలం అని, శరీరబలం అని, రోగనిరోధకశక్తి అని వ్యాధిక్షమత్వం అని అంటారు.

III. మలములు (Waste Products):

అనగా శక్తిహీన ద్రవ్యాలు లేదా మలములు అని అర్థం. అవి పురీషం (Faeces), మూత్రం (Urine), స్వేదం (Sweat).

'దోషధాతు మలముల'న్నింటి క్రమబద్ధ సంయోగ నిర్మాణ రూపమే శరీరం. శరీరంలోని అణువణువూ (కణం) సప్తధాతువులతో నిర్మించబడుతుంది. శరీరకణము లన్నింటిలోనూ వాటి కార్యాలు త్రిదోషాలచేత నిర్వహించబడతాయి. కావుననే శరీరం సజీవరూపంలో ఉంటుంది.

'దోషధాతుమలముల' సహజమైన సామ్యస్థితివలననే శరీరానికి ఆరోగ్యం కలుగుతుంది. వాని వైషమ్యమైన అసమస్థితివలన శరీరానికి రోగాలు కలుగుతాయి.

మనిషి నిత్యం సేవించే క్రమరహితమైన, నియమరహితమైన ఆహారం, విహారం, అలవాట్లవల్లనూ, బాహ్యకారణాలచేత 'దోషధాతుమలాలు' విషమస్థితిని పొందుతాయి. శరీరం (దేహం) యొక్క ప్రాకృత (ఆరోగ్య) స్థితి గురించి, మరియు వికృత (రోగ) స్థితుల గురించి, వ్యాధి నివా

రణోపాయాల గురించిన సంపూర్ణమైన వర్ణన, ఆయుర్వేద వైద్యశాస్త్ర ప్రమాణ గ్రంథాలయిన 1. చరకసంహిత, 2. సుశ్రుతసంహిత, 3. అష్టాంగహృదయం, 4. అష్టాంగసంగ్రహాలలో విస్తారంగా ఉంది.

రోగములను చికిత్సించుటకు ఆయుర్వేదశాస్త్రం రెండు రకములయిన సంపూర్ణ చికిత్సలను తెలిపింది.

1. శమన చికిత్స:

(Palliative Treatment or Symptomatic Treatment)

రోగకారణాలను, రోగోత్పాదకాలను శరీరంలో నుండి బయటకు వెడలించకుండానే రోగలక్షణములయిన నొప్పి, జ్వరం మొ॥ లక్షణములను మాత్రమే ఉపశమింప చేయుటకు మందులను సేవించడం. తద్వారా రోగలక్షణాలు తాత్కాలికంగా తగ్గుతాయి. కాని కొంతకాలం తరువాత రోగం మళ్ళీ వస్తుంది.

2. శోధనచికిత్స: (పంచకర్మ చికిత్స) (Purificatory Therapy)

రోగోత్పాదక కారణాలను శరీరాంతరాంతరముల నుండి (కణముల స్థాయినుండి) బయటకు వెడలించుట శరీర శోధనచికిత్స. ఈ విధానం వలన రోగం మళ్ళీమళ్ళీ రాకుండా ఉపశమనం కలుగును. దీనినే 'పంచకర్మ చికిత్సలు' అంటారు. ఇవి అయిదు ప్రధానకర్మలు.

1. వమనకర్మ (వాంతి చేయించుట)
2. విరేచనకర్మ (మల ప్రవృత్తిని పలుమార్లు కల్గించడం)
3. వస్తికర్మ (అధోమార్గం గుండా ఔషధముల ప్రయోగం)
4. నస్యకర్మ (ముక్కు రంధ్రములద్వారా ఔషధబిందువులను వేయడం)
5. రక్తమోక్షణం (చెదురక్తమును 'జలూకల' ద్వారా వెడలించుట)

పై ప్రధానకర్మలు చేయుటకు ముందే పూర్వకర్మలు చేయాలి. అవి--

1. స్నేహకర్మ (చమురు పదార్థములను సేవింపచేయుట)
2. స్వేదకర్మ (చెమట పట్టించుటకు చేయు చికిత్స)

పూర్వకర్మలు చేయుటవలన శరీరంలో నిక్షిప్తం అయిన రోగోత్పత్తి కారణాలు ఉదరంలోనికి (Stomach) తీసుకురాబడతాయి. ప్రధాన కర్మలద్వారా వానిని బయటకు వెడలించుటకు అనువుగా ఉంటుంది.

ఆయుర్వేద వైద్యశాస్త్రంలో రోగములకు చికిత్సతో పాటుగ, రోగ నివారణ కోసం 'స్వస్థవృత్తం' (Hygiene) గురించి గూడా విపులంగా వర్ణించారు. ప్రతినీత్యం 'విధి'గా ఆచరించాల్సిన వాటిని వివరించారు. వానిలో గంధూషధారణం/కవలగ్రహం అనగా నోటిలో ద్రవరూప ఔషధములను పుక్కిట పట్టుట ఒకటి. దాన్ని గురించి వివరంగా తెల్పుకుందాం.

ఆయిల్ పుల్లింగ్ -- ఆయుర్వేద ప్రక్రియ

నోటితో ద్రవరూపంలోని ఔషధములను పుక్కిట పట్టుటను ఆయుర్వేద వైద్యశాస్త్ర పరిభాషలో గండ్మాషధారణం మరియు కవలగ్రహం అను రెండుపదములతో పిలుస్తారు.

గండ్మాషధారణం/కవలగ్రహం అను రెండు ప్రక్రియల్లో ద్రవరూప ఔషధాన్ని పుక్కిట పట్టడమే ప్రధానమైనప్పటికీ స్వల్పమైన వ్యత్యాసం కూడా ఉంది. అదేమనగా నోటిలోనికి తీసుకున్న ద్రవరూప ఔషధాన్ని కదిలించకుండా పుక్కిట పట్టుటను గండ్మాషమనియూ, మరియు నోటిలోని ద్రవాన్ని నోటిలోపల అన్నివైపులా కదిలిస్తూ పుక్కిట పట్టుటను కవలగ్రహం అంటారు.

ఈ రెండు ప్రక్రియల్లోనూ తీసుకునే ద్రవరూప ఔషధాలు ఒకటిగానే ఉంటాయి. తీసుకునే పరిమాణంలోమాత్రం భేదంఉంటుంది. ఆధునికంగా ఆయిల్ (తైలం) ఉపయోగించినందువలన ఆయిల్ పుల్లింగ్ అనే పేరుతో పిలువబడుతోంది. కాని ఆయుర్వేదంలో వివిధ రకాలయిన ద్రవాల్ని ఉపయోగించి రోగాన్ననుసరించి చేయడం వలన భిన్నమైన పేర్లతో ఈక్రియ పిలువబడుతోంది. కాని చేయబడు ఆ ప్రక్రియలు రెండే.

'గండ్మాషధారణం' ను 'శోధన' చికిత్సలోని ప్రధాన కర్మలయిన 'సస్య కర్మ' అనంతరం పాటించాల్సిన 'విధి' గాను మరియు ఆరోగ్యపరిరక్షణకై ప్రతిరోజు చేయాల్సిన 'దినచర్య' గాను ఆయుర్వేద ప్రామాణికగ్రంథములలో పేర్కొనబడినది. ఆధునిక ఆయిల్ పుల్లింగ్ తో సమానమైన ఈ రెండు ఆయుర్వేద ప్రక్రియల్ని గురించి వివరంగా తెలుసుకుందాం.

గండ్మాష ధారణం/కవలగ్రహం

1. సుఖం సంవార్యతే యాతు మాత్రా స కవలః స్మృతః ।
అసంవార్యాతు యా మాత్రా గండ్మాషః స ప్రకీర్తితః ॥

(సు.చి. 40-62)

2. అసంచార్యో ముఖే పూర్ణే గంధూషః, కబలోఽన్యథా

(అ.హృ.సూ. 22-12)

-- నోటిని కదిలించుటకు అశక్యముగా ఉండునంత ద్రవరూప ఔషధమును అత్యధికముగా నోటినిండా పుక్కిటపట్టి ఉంచుటను గంధూషం అందురు. నాలుక, దవడలు, కంఠముతో ద్రవమును నోటితో కదలించకుండా ఒక స్థాయిలో ద్రవాన్ని ఉంచి పెదవులు మూసుకుని ఉండాలి.

-- నోటిని సుఖముగా అటునిటు కదిలించుటకు అవసరమైనంత అల్పమాత్రలో ద్రవరూప ఔషధమును నోటితో పట్టి పుక్కిలించుటను కవలగ్రహం అందురు. నోటిలోని ద్రవమును నాలుక, దవడలు, కంఠముతో అటునిటు ఒక క్రమరీతిలో త్రిప్పతూ పెదవులు మూసుకుని ఉండాలి.

కవల/గంధూషములకు ఉపయోగించవలసిన (హితమైన) ద్రవ్యాలు:

తత్ర స్నేహః క్షీరం మధూదకమ్

(అ.హృ.సూ. 22-3)

శుక్తం మధ్యం రసం మూత్రం ధాన్యాష్టంచ యథాయథమ్ ।

కల్మేర్యుక్తం విపక్వం. వా యథా స్పర్శం ప్రయోజయేత్ ॥

(అ.హృ.సూ. 22-4)

కవలమునందు:

ఏనం స్నేహ పయః క్షౌద్ర రసమూత్రాష్ట సంభృతీః ।

కషాయోష్ణోదకాభ్యాంచ కవలా దోషతోహితాః ॥ (సు.చి.40-64)

1. తైలం (నువ్వుల నూనె), 2. పాలు, 3. తేనె, 4. చల్లని నీరు, 5. వేడినీరు, 6. శుక్తం, 7. మధ్యం, 8. మాంస రసం, 9. గోమూత్రం, 10. ధాన్యాష్టం (లవణయుక్తం [ఉప్పుచేర్చినది], లవణరహితం [ఉప్పులేనిది]), 11. కొబ్బరి నీరు, 12. నెయ్యి, 13. మూలికా కషాయములు.

పైన తెలిపిన ద్రవ్యములలో కొన్ని సహజంగా సులభంగా లభించేవి ఎక్కువగా ఉన్నాయి. మరికొన్ని శాస్త్రప్రమాణమును అనుసరించి తయారు చేసుకుని ఉపయోగించాలి.

గంధూషధారణే నిత్యం తైలం మాంసరసోఽథవా ॥

(అ.హృ.సూ. 22-6)

పైన తెలిపిన ద్రవ్యములన్నింటిలో కవల/గంధూషములకు అత్యంత శ్రేష్ఠమైన ద్రవ్యములుగా నువ్వులనూనె మరియు మాంసరసమును ఆయుర్వేదంలో పేర్కొనిరి.

నువ్వుల నూనెతో కవల/గంధూషము వలన ఉపయోగములు:

హన్వోర్బలంచ స్వరబలం వదనోపచయః పరః ।

స్యాత్పరంచ రసజ్ఞానం అన్నే చారుచిత్తమా ॥ (చ.సూ. 5-78)

దవడలు, స్వరానికి (కంఠానికి) బలం కలుగుతుంది. ముఖం వికసితమగును. ఆహారము భుజించుటతో రుచి కలుగుతుంది.

నచాస్య కంఠ శోషస్యాత్ నోష్ఠయో స్పృటినాద్యయమ్ ।

నచ దంతాః క్షయం యాంతి దృఢమూలా భవంతిచ॥ (చ.సూ. 79)

నోరు, కంఠము ఎండిపోకుండా ఉంటుంది. పెదవులు పగలవు. పళ్ళు క్షీణించవు. చిగుళ్ళు గట్టిపడును.

నశూల్యంతే నచాష్టేన హృష్యంతే భక్షయంతిచ ।

పరాన ఖరాన్ భక్ష్యాన్ తైల గంధూష ధారణాత్ ॥ (చ.సూ. 80)

పులుపురసం తినడంవలన పళ్ళకు నొప్పికలుగదు. గట్టిఅహార పదార్థములు నమలగల్గే శక్తి గలుగుతుంది.

ఆయుర్వేదంలో నువ్వులనూనెయొక్క గుణ ప్రాశస్త్యము:

మనిషి జిడ్డు (చమురు)ను సారముగా గల్గి ఉండును. ప్రాణము జిడ్డును ఆధారము చేసుకొని ఉండును. కావున తైలమును ఆహార ఔషధ రూపములో భుజించాలి.

అన్ని తైలములకంటే తిలతైలం (నువ్వుల నూనె) శ్రేష్ఠమైనది. తైల శబ్దము సాధారణముగా ఆయుర్వేదశాస్త్రంలో తిలలు (నువ్వులు) నుండి తీయబడిన తైలం (నూనె) అనే అర్థంలో గ్రహించబడినది.

నువ్వుల నూనె ఉష్ణగుణం, తీక్ష్ణం మరియు మధురరసం, మధుర విపాకం కలి ఉండును.

నువ్వుల నూనె - ఉపయోగములు:

లేఖనము (మేదస్సు) కొవ్వును కరిగించును. వాత కఫములను తగ్గించును. చర్మమునకు మంచి వర్ణాన్ని కల్గిస్తుంది. కంటిచూపుకు బలము కల్గించును. క్రిములను నాశనం చేస్తుంది. గర్భాశయం, యోని నొప్పులను తగ్గించును. మూత్రము ఎక్కువగా వెడలకుండా నియంత్రిస్తుంది. మాంస కండరములను వృద్ధి చేస్తుంది. వివిధరకాలైన వ్రణాలని, గాయాలని మాన్పుతుంది. విరిగిన ఎముకలను తిరిగి అతికింపచేయుటకు శ్రేష్ఠమైనది. క్షారములు అగ్నిచే ఏర్పడిన గాయములం దుపయోగకరము. జంతువులు మరియు సర్పములచేత గల్గిన కాటులందు విష హరంగా ఉంటుంది.

నువ్వులనూనె ఆధునిక పరిశోధనా ఫలితాలు:

అతిప్రాచీనమైన, సంపూర్ణమైన, సహజసిద్ధమైన వైద్యవిధానం ఆయుర్వేదం. శరీరఅభ్యంగమునకు ప్రతినిత్యం ఇతర అన్ని తైలములకంటే తిలతైలం (నువ్వులనూనెను) ఉపయోగించాలని సిఫార్సు చేస్తుంది. ఎందుకంటే తిల తైలం మాత్రమే ఆరోగ్యమును పెంపొందిస్తుంది.

అధునాతన శాస్త్ర పరిశోధనల ప్రకారం తిలతైలంలో గల 'ట్రైగ్లిసరైడ్'లో అధికమొత్తంలో లినోలియేట్ కలిగిఉంటుంది.

మానవశరీర కణజాలంయొక్క పెరుగుదలశాతం మరియు క్యాన్సర్ కణజాలం పెరుగుదల, వ్యాప్తిశాతం యొక్క అధ్యయనంలో తిలతైలం మరియు వివిధ శాకాహార తైలముల ముపయోగించగా కనుగొనబడిన విషయం ఏమనగా తిలతైలం ఉపయోగం వలన క్యాన్సర్ కణజాలం యొక్క అధికమైన పెరుగుదలను దానివ్యాప్తిని నిరోధించి పాథారణ శరీరకణజాలముల స్థాయికి తగ్గించగల్గినదని నిర్ధారితమైనది.

ట్రైగ్లిసరైడ్లో ఏ కొంచెం 'లినోలియేట్' లేని కొబ్బరినూనెలో మరియు ఆలీవ్ నూనెలోనూ, ఇతర ఖనిజతైలములు క్యాన్సర్ కణజాలం పెరుగుదల వ్యాప్తిని ఏమాత్రం నిలువరింపలేక పోయాయి.

'ఫాటాఆసిడ్స్' లినోలిక్ఆసిడ్ మాత్రమే క్యాన్సర్ కణజాల పెరుగుదలను నిరోధించగలిగింది. కాని పామిటిక్, ఓలిక్లు మాత్రం నిరోధించలేక పోయాయి.

ఈ ప్రయోగశాల పరిశోధనా ఫలితాలయొక్క సూచనప్రకారం లినోలిక్ఆసిడ్ అధికంగా కల్గి శరీరఅభ్యంగమునకు ఆయుర్వేదంలో సిఫారసు చేయబడు 'తీలతైలం' (నువ్వులనూనె) క్యాన్సర్వ్యాధిని నిరోధించుట కు పయోగపడు ప్రత్యేకమైన గుణధర్మములు కలదని తెలియుచున్నది.

శాకాహార తైలములు చికిత్సా శాస్త్రంలో అత్యంత కీలకమైన ఉపయోగం గలవని తెలియుచున్నవి.¹

కవల/గండ్మాషముల కొరకై 'మాంసరసం' ఎలా తయారుచేయాలి?

మాంసము ముక్కలను నీటిలోవేసి నిప్పులపై ఉడికించి వడపోసిన మాంససారంతో కూడిన మాంసంనీళ్ళు. మాంసం అంతా ఉడికి కనబడ నంతగా నీటిలో కలసిపోయేంతవరకు మరియు ఎముకలలోని మూలుగ అంతా కరిగిపోయి నీటిలో కలసిపోయేంతవరకు మరియు ఎముకలకు అంటుకొని ఉన్న మాంసం ఎముకల నుండి విడిపోయేంతవరకు ఉడికించాలి.

¹ - Smith DE/Selerno JW

- Selective growth inhibition of a human Malignant Melanoma cell line by Sesame oil invitro.
- prostaglandins Leukot Essent Fatty acids 1992 June, 46.
- Dept. of Physiological and Biological Sciences, Maharshi International University, Faritfield, IOWA - 52556.

ఆయుర్వేదానుసారం ఈ క్రింద తెలిపిన పాళ్ళతో మాంసం మరియు నీళ్ళు తీసుకోవాలి.

చిక్కనైన మాంసరసము కొరకై:-

మాంసం 320 గ్రాములు + 640 మి.లీ. నీళ్ళు.

మధ్యమ రకమైన మాంసరసం కొరకై:-

మాంసం 240 గ్రాములు + 640 మి.లీ. నీళ్ళు.

పలుచనైన మాంసరసము కొరకై:-

మాంసం 160 గ్రాములు + 640 మి.లీ. నీళ్ళు.

మాంసరస గుణ ఉపయోగములు:

సన్నబడిన వారికి, వ్యాధులు తగ్గినవారికి, వాంతులు, విరేచనముచే శరీరము శుద్ధిచేసుకొన్నవారికి, చేసుకోవాలనుకునేవారికి, బలహీనంగా ఉన్న వారికి, ధాతువులు క్షీణించినవారికి, కంటిచూపు, జఠరాగ్ని, బలము, శరీరవర్ణం, స్వరం, దీర్ఘజీవితం కావాలనుకునే వారికి, 80 రకములైన వాత వ్యాధులతో బాధపడేవారికి, విరిగిన ఎముకలతో బాధపడే వారికి మిక్కిలి ఉపయోగకరమైనది మాంసరసం. గుండెకు బలాన్నిస్తుంది. వాజీకరణశక్తి నిస్తుంది. మాంసరసం మనస్సుకు తృప్తి కల్గిస్తుంది.

3. 'తేనె'తో కవల/గండూషములు:

వైశద్యం జనయత్యాస్యే పందధాతి ముఖవ్రణాన్ ।

దాహ తృష్ణా ప్రశమనం మధు గండూషధారణమ్ ॥

(అ.పూ.సూ 22-7)

నోరు శుద్ధి కలుగుతుంది. నోటిలోని పుళ్ళు, మంట తగ్గుతాయి, దప్పిక తీరుతుంది.

'తేనె' గుణము - ఉపయోగములు:

శీతలం, తేలికైనది, రుచికరమైనది, కొవ్వును కరిగించును, కన్నులకు (దృష్టికి) మంచిది, జీర్ణశక్తిని పెంపొందించును, స్వరము (కంఠము)నకు

మంచిది, వ్రణములను శోధించి మ్రాన్పును. సుకుమారత్వమును కల్గించును. శరీరంలోని కంటికి కనపడనంతటి రక్తనాళములలోకి కూడా ప్రవేశించును. రక్తనాళమార్గమును శుభ్రం చేయును. ఇది తియ్యని మరియు వగరు రసములను కలిగి ఉండును. ఆహ్లాదకారకంగా ఉండును. శరీరమునకు మంచి వర్ణమును కల్గించును. మేధోశక్తిని వృద్ధిచేయును. వీర్య (శుక్ర)మును వృద్ధిచేయును.

చర్మరోగములు, అర్థమొలలు, దగ్గు, పిత్తదోషమువలన కల్గిన రక్త వికారజన్య రోగములు, కఫం, మూత్ర సంబంధమైన వ్యాధులు, క్రిమిరోగం, అతికాయం (Obesity), దాహం, వాంతులు, ఊపిరితిత్తులకు సంబంధించిన శ్వాసరోగం, ఎక్కిళ్ళు, అతిసారం, మలబద్ధకం (Constipation), క్షయ రోగములను నశింపజేయును.

4. పాలు/నెయ్యితో కవల/గండాషములు:

ఉషాదాహాన్తిలే పాకే క్షతే వాగంతు సంభవే ।

విషక్షారాగ్ని దగ్ధేచ సర్పిర్దార్యం పయోఽధవా ।

(అ.ప్య.సూ. 22-6,7)

వేడి మంటలు కల్గిన నోటి పూత, నోటిలోని గాయములు, విష పదార్థములవలన నోటిలోకలిగిన గాయములు, క్షారములవలన నోటిలో కలిగిన గాయములు, వేడివేడి ద్రవపదార్థముల సేవనంతో నోటిలో కలిగిన గాయాలు తగ్గిపోతాయి.

పాల యొక్క గుణ ఉపయోగములు:

మధురముగ, చమురు గలిగి వాత పిత్త దోషములను హరించును. శుక్రవృద్ధిని కలుగజేయును. చల్లదనమును కల్గించును. జీవనశక్తిని ప్రసాదించును. రసరక్తాదులను వృద్ధిపొందించును. శరీరబలమును కల్గించును. మేధోశక్తినిచ్చును. ఆయుష్షును పెంపొందించును. అత్యంత వాజీకరణం (సంతానం/సంభోగశక్తి కల్గించును).

‘నెయ్యి’ యొక్క గుణ - ఉపయోగములు:

పాలనుండి ఏదినము తీసిన వెన్నను అదినమే కరగబెట్టి తయారు చేయునది నెయ్యి. ముసలితనము రాకుండా, యువ్వనమును కాపాడును. కంటిచూపును పెంపొందించును. జీర్ణశక్తిని వృద్ధిచేయును. చల్లదనమును కల్గించును. రోగనిరోధకశక్తిని కల్గించును. శరీరకాంతిని పెంపొందించును. మృదుత్వమును కల్గించును. కంఠస్వరమునకు హితకరమైనది. జ్ఞాపకశక్తిని వృద్ధిచేయును. ధారణశక్తి (మేధో) పెంపొందించును. బలకరం. శరీరమునకు స్నిగ్ధత్వం (చమురు) కల్గించును. విషము, పిత్తం మరియు వాతములను, కడుపుబ్బరము, కడుపునొప్పి, జ్వరం, ఉన్మాదము, వ్రణములను, క్రిములవలనకల్గిన వ్యాధులను క్షయ, చర్మరోగములు, రక్తవికారములను దూరం చేయును. ఆయుష్షును వృద్ధిచేయును.

5. చల్లని నీరు (శీతలోదకం)తో కవల/గండూషము:

పళ్ళు, నాలుక, నోటిని శుభ్రపర్చుకున్న తర్వాత చల్లని నీటితో కవల/గండూషము వలన కఫం హరిస్తుంది, దప్పిక తీరుతుంది, నోటిలోని మలినాలు పోయి శుద్ధికల్గును.

చల్లని నీటి గుణ ఉపయోగములు:

మూర్చ, పిత్తవ్యాధులు, వేడి, దాహము, విషజన్యరోగములు, రక్తజన్య రోగములు, మధ్యసేవనంవలన కల్గిన మదాతిశయం, తలత్రిప్పుట, తోసివేయుట, అలసిపోవుట, చీకట్లుకమ్ముట, వాంతులు, నోటినుండి ముక్కునుండి రక్తం వెలువడడం మొదలగు వానియందు హితమైనది.

6. వేడినీటితో కవల/గండూషము:

సుఖోష్ణోదక గండూషైర్ద్యాయతే వక్త్రోలాఘవమ్ (అ.హృ.సూ. 22-10)

నోటిలో బాధలేకుండ తేలికగా ఉంటుంది. అరుచి పోతుంది. నోటి మలినములు పోయి శుద్ధి కల్గుతుంది.

వేడి నీటి గుణ ఉపయోగములు (ఉష్ణోదక గుణములు):

ఎనిమిదవ భాగం మాత్రమే మిగిలి, మిగిలిన ఏడుభాగాలు ఆవిరి అగువరకు కాచబడినది, నాలుగవభాగము మిగిలేవరకు కాచబడినది, సగ భాగము మిగిలేవరకు కాచబడినది, లేదా ఒకసారి పొర్లించి మరిగించబడిన నీటిని 'ఉష్ణోదకం' వేడినీరు అంటారు.

కాచిననీరు (తాగినచో) జీర్ణశక్తి పెరుగుతుంది. కఫం, మేధస్సు (కొప్పు) వాతం, అజీర్ణంవలన కల్గిన ఆమదోషాలను పోగొడుతుంది. మూత్రాశయాన్ని శోధిస్తుంది. శ్వాస, దగ్గు, జ్వరములను హరిస్తుంది. ఎక్కిళ్ళు, కడుపుబ్బరము, అజీర్ణము, జలుబులందు హితకరమైనది. ఎంతో మంచిది ఉష్ణోదకం.

7. చెఱుకురసం (ఇక్కురసం)తో కవల/గండాషముల

గుణ ఉపయోగములు:

బలకరమైనది. శుక్రవర్ధకము, కఫమును కల్గించును. మధురరసం కల్గినది. స్వీగత్వం (చమురు గుణం) గల్గి ఉండును. మూత్రమును సాఫీగా వెడలించును. చల్లదనమును కల్గించును. అలసిపోయిన వారికి శక్తినిచ్చును. కంఠమునకు మంచిది. శుక్రధాతువును సరిచేసి వృద్ధి పొందించును. వాత, కఫములను పెంపొందించును. మూత్రజనన ద్రవ్యములలో శ్రేష్ఠమైనది.

గుల్మములు (Tumours), కడుపు వాచిపోయినవారికి, కామల (Jaundice), రక్తాల్పత (Anaemia) మొదలగునవి హరించును.

8. 'గోమూత్రం'తో కవల/గండాష గుణ ఉపయోగములు:

కారం, చేదు, వగరులతో కూడిన రుచులు కల్గినది. త్వరగా శరీరాంతరాంతరాలలో చేరును. (తీక్ష్ణ) ఉష్ణగుణం గల్గినది. తేలికదనం గల్గించును. జీర్ణశక్తిని కల్గించును. బుద్ధివర్ధకం, పిత్తమును పెంపొందించి, కఫవాతదోషములను నశింప చేయును. నొప్పిని, గడ్డలు (Tumours), కడుపులోని రోగములు, కడుపుబ్బరం, కిలాసమనుచర్మరోగం, అజీర్ణం వలన కల్గిన ఆమంఅనే రసాన్ని, మూత్రాశయ సంబంధరోగములను, ఇతర చర్మ

రోగములను, దగ్గు, ఆయాసము, శోధ (వాపు), పచ్చకామిర్లు (Jaundice), రక్తాల్పత (పాండు), రోగములను హరించును. చెవిలో నొప్పి నశించును, లివర్, స్పీన్లు వాపు చెందిన వ్యాధులు, మలావరోధం, అతిసారం, వాతరోగములు, మూత్రావరోధము, కడుపులోనిక్రిములు మొదలగునవి నశించును.

9. కొబ్బరి వీరుతో కవల/గండూషములు గుణ ఉపయోగములు:

తీపిగలిగి ఉండును, శీతలముచేయును. స్పృగం (చమురు గల్గి ఉండును) హృదయమునకు బలమునిచ్చును. జీర్ణశక్తిని పెంపొందించును. మూత్రాశయమును శుభ్రముచేయును. సంతానయోగ్యతను కల్గించును. పిత్తమును హరించును.

10. 'మధ్యం'తో కవల/గండూషము గుణ ఉపయోగములు:

మత్తుకల్గించునది. 'మధ్యం' ఉష్ణగుణం కల్గినది. పిత్తమును వృద్ధి చేయును. వాతమును హరించును. మల బంధమును లేకుండా చేయును. అతిత్వరగా జీర్ణమగునది. శరీరమునకు బిరుసుతనం (రూక్షత్వం) కల్గించును. కఫమును తగ్గించును. పులుపురసం గల్గియుండును. ఆకలిని కల్గించును. రుచిని కల్గించును. శీఘ్రముగా శరీరములో వ్యాపించును. అతిసూక్ష్మమైన శరీరభాగములకు వ్యాపించును.

సీదుపు, మైరేయం, ఇరా, మదిర, సుర, కాదంబరీ, వారుణీ అరిష్టములు, ఆసవములను పేర్లతో మధ్యమును వ్యవహరింతురు.

11. 'ధాన్యావ్లము'తో కవల/గండూష గుణ ఉపయోగములు:

ధాన్యావ్లా మాప్యవైరస్య మల దౌర్గంధ్య నాశనమ్ ।

(అ.ప్యా.సూ. 22-8)

నోటిలోని మలినములు, దుర్గంధం పోయి రుచికలుగును.

ధాన్యాష్టం ఎలా తయారు చేసుకోవాలి?

ఎర్ర బియ్యం పాడి (చూర్ణమును) నీటితో పలుచగా ఉడికించి, మట్టి పాత్రలోపాసి దానిపైన మూతనుంచి గాలిపోకుండా మట్టితో మూసి వేసి ఎండ వెలుతురు లేని ప్రదేశములో కొంతకాలం ఉంచిన పులిసిపోవును (Fermentation) దీనినే 'ధాన్యాష్టం' అందురు.

ధాన్యాష్ట గుణములు:

తేలికతనం గల్గించును. తృప్తిని కల్గించును. జఠరాగ్నిని వృద్ధి చేయును. అరుచిని నాశనం చేయును. అన్నిరకములయిన వాతరోగము లందు హితకరం.

12. ఉప్పు చేర్చకుండా ధాన్యాష్టముతో కవల/గండూషములు:

తదేవాంవణం శీతం ముఖశోషహరం పరమ్ | (అ.హృ.సూ. 22-9)

నోరు ఎండిపోకుండా కాపాడును. చల్లగా ఉంటుంది.

13. 'శుక్తము'తో కవల/గండూష గుణ ఉపయోగములు:

కందములు (గడ్డలు), మూలములు (వేళ్ళు), పండ్లు (ఫలములు), తైలం, నెయ్యి, ఉప్పు చేర్చి ద్రవపదార్థంతోకలిపి మట్టిపాత్రలోఉంచి మూతవేసి పైన మట్టినిపూసి సంధానరీతిలో తయారుచేయునది. పులిసిన (fermented) పదార్థంగా తయారగును. దీనినే శుక్తం అందురు.

శుక్త గుణములు:

కఫమును హరించును. ఉష్ణ, తీక్ష్ణ గుణం కలిగి ఉండును. అరుచిని నాశనం చేయును. జీర్ణశక్తిని పెంచును. తేలికదనం కల్గించును. చర్మం ఎండిపోయి బిరుపెక్కునట్లుగ చేయును. మలము బంధము లేకుండా చేయును, రక్తాల్పత లేకుండా చేయును. క్రిమిని హరించును.

14. 'కషాయముల'తో కవల/గండూషములు:

కషాయములనగా ఔషధమూలికల పాడిని నీటిలో కాచి వడగట్టుకొని ఉపయోగించునవి. వీనినే శృతం, క్వాధం, నిరూహ్యం అని కూడా

అందురు. ఒక పలం (48 గ్రాములు) మూలికా చూర్ణం, 16 పలముల (768 గ్రాముల) నీళ్ళు కలిపి, సన్ననిసెగమీద 8 పలములు (384 గ్రాములు) మిగులు నంతవరకు కషాయమును కాచి వడబోసి సేకరించాలి. కషాయమును మట్టికుండలో పైన మూతవేయకుండా కావాలి.

15. క్షారోదకముతో కవల/గండూషములు:

అశుక్షారాంబు గండూషోభి నత్తి శ్లేష్మణశ్చయమ్ ।

(అ.ప్య.సూ. 22-10)

కఫవృద్ధిని హరించును.

16. నువ్వులు ముద్దగాచేసి నీటిలోకల్పిన కవల/గండూషము:

సుఖోష్ణమథవా శీతం తిలకల్కోదకమ్ హితమ్ । (అ.ప్య.సూ.22-5)

పళ్ళు జిల్ జిల్ మని బాధించవు. పళ్ళు కదలకుండా స్థిరంగా ఉంటాయి. నోటిలోని రోగములతోపాటు వాతంతోగూడిన రోగములు తగ్గుతాయి.

కవల/గండూషములకు మరికొన్ని ద్రవ్యాలు:

* నువ్వులు, నల్లకలువలు, నెయ్యి, చెక్కర, పాలలో తేనె కలిపి చేసిన ద్రవంతో కవల/గండూషం వల్ల చెంపలు నోటిలోగల తాపం, మంట తగ్గును.

నువ్వుల నూనెలో సైంధవలవణం (ఇందుప్పు) కలిపి చేసిన కదుల్తున్న దంతములు గట్టిపడును.

* గంజితో చేసిన నోరు ఎండిపోకుండా కాపాడును. నోటిచేదు పోవును.

* అల్లపురసంతో, సైంధవలవణం, పిప్పళ్ళు, శొంఠి, మిరియాలు, ఆవాల చూర్ణం కలిపి చేసిన కఫం నశించును.

ఉసిరికాయ, తానికాయ, కరక్కాయ చూర్ణమును తేనెతో కలిపి చేసిన నోట నీరుకారుట, రక్తముకారుట తగ్గును.

* మానిపసుపు, తిప్పతీగ, ఉసిరికాయ, తానికాయ, కరక్కాయ, ద్రాక్ష పండు, జాజిచిగుళ్ళు, దురదగొండి సమభాగములు తీసుకునికషాయం గాచి దానిలో తేనెకలిపిచేసిన నోటిపూత తగ్గును.

* మామిడిపండురసం 48 గ్రాములు, నాగకేసరాలు 48 గ్రాములు, శొంఠి 12 గ్రాములు, పిప్పళ్ళు 12 గ్రాములు, మిరియాలు 12 గ్రాములు, పైంథవలవణం (ఇందుప్ప) 12 గ్రాములు తీసుకుని చక్కెర, తేనెలతో కలిపి గండూషం చేసినచో నోటిలో అరుచి పోతుంది. నోటికి సుగంధం రుచి కలుగును.

కవల/గండూషములకు ఎంత తైలాన్ని నోటిలో వేసుకోవాలి?

I. “పరమద్యౌవరాం క్రమాద్వక్తిర్ధ |

త్రిభాగ చతుర్భాగపూరణీం ద్రవ మాత్రాం ||” (అ.వం.సూ. 31-10)

1. పరమాత్ర:

అనగా ఉత్తమమైన మాత్ర. నోటిని సగం వరకు ద్రవరూప ఔషధంతో పూరించడం పరమాత్ర. తీవ్రమైన రోగంతో బాధపడుతున్నవారు ఈ పరిమాణంలో ద్రవాన్ని నోట్లోవేసుకోవాలి.

2. మధ్యమ మాత్ర:

నోటిని మూడవభాగంవరకు ద్రవరూప ఔషధంతో పూరించడం మధ్య మమాత్ర. రోగబాధ తీవ్రంగాలేనివారు ఈ పరిమాణంలో ద్రవాన్ని నోట్లో వేసుకోవాలి.

3. హీన మాత్ర:

కనీసం నోట్లో వేసుకోవాల్సిన ద్రవం. నోటిని నాలుగవ భాగంవరకు ద్రవ రూప ఔషధంతో పూరించడం. రోగ తీవ్రత ఎటువంటిదైనప్పటికీ సుకుమార శరీరులు దుర్బలులు ఈ పరిమాణంలో ద్రవాన్ని నోట్లో వేసుకోవాలి.

గండ్మాషానికి ఎంత తైలం నోట్లో వేసుకోవాలి?

II. వాతాదీనాం పలం ప్రోక్తం గండ్మాషంతు పలత్రయం ।

పైత్యే చతుష్పలం గ్రాహ్యమ్ క్షేష్మోద్రేకే పలాష్టకం ॥

(చారుచర్య - 32)

వాత సంబంధమైన వ్యాధులలో 3 పలములు; పిత్తసంబంధమైన వ్యాధులలో 4 పలములు; కఫ సంబంధమైన వ్యాధులలో 8 పలములు.

1 పలము = 48 మి.లీ./48 గ్రాములు పరిమాణంలో ద్రవాన్ని నోట్లో వేసుకోవాలి.

III. కొబ్బరినీళ్ళతో, నెయ్యితో, పాలతో, తేనెతో, పెసలకట్టుతో మొదలగు వానితో కవల/గండ్మాషములు చేయాల్సినపుడు నోట్లో వేసుకోవాల్సిన ద్రవరూప ఔషధాన్ని 1 ప్రస్థం అనగా 96 మి.లీ. గ్రాముల పరిమాణంలో వేసుకోవాలి.

కవల/గండ్మాషములు చేయాల్సిన విధానం:

నివాతే సాతపే స్విన్న మృదిత స్కంధ కంధరః ।

గండ్మాషమపిబన్ కించిదున్నతాస్యో విధార యేత్ ॥

(అ.హృ.సూ. 22-10)

ఎండ, గాలి అధికంగా లేని ప్రదేశములో కూర్చుని, భుజములు, మెడ, ముఖమును మృదువుగా మర్దన చేసి, గోరువెచ్చటి నీటిలో తడిపిన నూలు వస్త్రంలోని నీటిని పిండివేసి మర్దనం చేసిన భాగములకు వేడివేడి కాపడం (చెమట) పట్టించాలి. తదనంతరం ద్రవాన్ని తైలాన్ని నోటిలోనికి తీసుకుని, ముఖమును కొంచెం పైకిఎత్తుకుని పుక్కిలించాలి. మనస్సును మనం చేస్తున్న పనిమీదనే (పుక్కిలింతపైన) నిలిపి చేయాలి. నియమిత కాలం తరవాత నోట్లోని ద్రవాన్ని ఉమ్మివేసి తలను క్రిందికి దించి యథాస్థితిలో ఉంచాలి. కొంచెం సమయం వరకు మాట్లాడకూడదు.

కవల/గండూషములు ఎంత సమయం వరకు

(నోట్లో పుక్కిటపట్టి) చేస్తే మంచిది?

1. కఫపూర్ణాస్యతా యావత్సృగ్వాహ్ని క్షతాధవా | (అ.హ్య.సూ. 22-11)

ఈ క్రింద సూచించిన శరీరగత మార్పులు వచ్చేంత సమయంవరకు నోట్లో పుక్కిలించాలి.

కఫంచేత నోటిలో నీళ్ళు నిండుగా భరించరానంత వరకు చేయాలి.

ముక్కునుండి కన్నులనుండి నీరు కారేంతవరకు చేయాలి.

నోటిలోని ద్రవాన్ని మింగడం కాని త్రాగడం కాని చేయరాదు.

2. కఫపూర్ణాస్యతా యవచ్ఛేదో దోషస్య వాభవేత్ |

నేత్ర ఘ్రాణ శ్రుతిర్యా యత్తా వద్గండూష ధారణమ్ ||

3. గండూషాన్ సుస్థితః కుర్యాత్స్విన్న పాలగలాదికః |

మనుష్యః స్త్రీస్తదా పంచపక్షవాఽఽదోషనాత్ ||

(భావప్రకాశ పూ.5, గండూష కవల శ్రుతిసారణ విధి 3)

లలాటము (నుదురు భాగములో) కంఠము గండము (చెంపలు) చెమట పట్టునంతవరకు, దోషం వెడలు నంతవరకు రోజుకు మూడుసార్లు గాని, అయిదుసార్లు గాని, ఏడుసార్లు గాని చేయాలి.

ప్రతిదినం ఏ సమయంలో గండూషం చేయాలి?

కుర్యాన్నాడి చతుష్టయే దినముఖం సేవేత్యదా బుద్ధిమాన్

(వారుచర్య - 31)

గండూషమును ప్రత్యేకముగా చేయవలసినపుడు దినంలోని నాలుగు గడియలలోపు చేయాలి. గడియ అనగా 24 నిమిషముల కాలం, నాలుగు గడియలు అనగా 96 నిమిషములు. అనగా ఉదయం 6 గంటలనుండి 7 గంటల 36 నిమిషముల మధ్య కాలంలో చేయాలి.

కవలగ్రహం ఏ సమయంలోనైనా చేయవచ్చు. కాలకృత్యాలు తీర్చుకొన్న పిదప ఏసమయంలోనైనా చేయవచ్చును.

రోజుకు ఎన్నిసార్లు కవల/గండూషం చేయాలి?

ముఖరోగంతో బాధపడుతున్నవారు వ్యాధితీవ్రతని, వ్యక్తి శారీరకస్థితిని బట్టి మూడు, ఐదు, ఏడు సార్లు చెయ్యాలి. రోగం తగ్గేంతవరకు చేయాలి.

ఆరోగ్య పరిరక్షణకు, ఆరోగ్యాన్ని పెంపొందించుకునేందుకోసమై ప్రతి రోజు ఉదయం ఎల్లప్పుడూ చెయ్యడంవలన ఎక్కువప్రయోజనం ఉంటుంది.

ఏ వయస్సు నుండి కవల/గండూషం చేయవచ్చు?

ధార్యంతే పంచమాద్వర్షా ధ్గండూష కవలాదయః ।

(శారంగదర సంహిత 10-6)

అయిదు సంవత్సరముల వయస్సు నిండిన వారు స్వాస్థ్యము కొరకు, రోగశాంతి నిమిత్తము కవల, గండూషములు ఆచరించవలెను.

కవలము చేయవలసిన వారు:

మన్యాశిరః కర్ణముఖాక్షిరోగాః ప్రసేక కంఠామయ వక్త్ర శోషాః ।

హృల్లాస తంద్రారుచి పీనసాశ్చ సాద్యా విశేషాత్కబల గ్రహణ ॥

(అ.వ్యా.సూ. 22-12)

మెడసంబంధమైన రోగాలతో బాధపడేవారు; శిరస్సు (తల) సంబంధమైన రోగాలతో బాధపడేవారు; చెవి సంబంధమైన రోగాలతో బాధపడేవారు; ముఖం (నోటి) సంబంధమైన రోగాలతో బాధపడేవారు; కంటి సంబంధమైన రోగాలతో బాధపడేవారు; కంఠం (గొంతు) సంబంధమైన రోగాలతో బాధపడేవారు; నోటిలో ఎక్కువగా నీళ్ళూరుతుండేవారు; నోరు ఎండిపోయి నట్లుండేవారు; వాంతి వచ్చేట్లుగా ఉండేవారు; ఎల్లప్పుడూ నిద్రమత్తుతో బాధపడేవారు; భోజనము నందు ఇష్టంలేనివారు; ముక్కునుండి నీరు కారుతూ బాధపడేవారు కవలము చేయవచ్చును.

కవల/గండూషములు సరైన పద్ధతిలో/నియమిత సమయంలో
చెప్పబడినవిధంగా చేసినచో కలిగే మంచిలక్షణాలు:

వ్యాధేరపచయస్తుష్టిర్యైశ్చద్యం వక్త్రలాఘవమ్ ।

ఇంద్రియాణాం ప్రసాదశ్చ కవలేశుద్ధి లక్షణమ్ ॥ (సు.చి. 40-65)

ఏ రోగంతో బాధపడున్నామో ఆరోగం తగ్గుతుంది. మనస్సు
ఉల్లాసంగా ఉంటుంది. నోరు శుద్ధి కలుగుతుంది. నోటిలో తేలికగా
ఉంటుంది. ఇంద్రియములు చురుకుగా తమతమ కార్యాలు నిర్వహిస్తాయి.

కవల/గండూషములు చెప్పబడిన సరైన పద్ధతి కంటే

తక్కువగా చేసిన కలిగే లక్షణాలు:

హీనే జాడ్య కఫోల్లేశా వరస జ్ఞానమేవచ ॥ (సు.చి. 40-66)

శరీరం బరువుగా ఉండడం. నోటి నుండి కఫం ఎక్కువగా వెలువడు
తుంది. నోటి రుచులు సరిగా తెలుసుకొనలేకుండా ఉంటుంది.

కవల/గండూషములు అతిగా (ఎక్కువగా) చేయడంవలన

కలిగే దుర్లక్షణాలు:

అతియోగాన్ముఖే పాకః శోషతృష్ణా రుచి క్షమాః । (సు.చి. 40-66)

నోరు ఎర్రగా పొక్కిపోవడం, నోరు ఎండిపోయి నట్లుండడం. ఎక్కువ
దప్పిక అవుతుంది. నోటితో రుచులు తెలియవు.

కవల/గండూషములు చెయ్యకూడని వారు:

నవజ్వరోఽక్షి రోగీచ గర్భిణీచ విరక్తివాన్ ।

హనుగ్రహే మధ్యరాత్రే గండూషం పరివర్తయేత్ ॥ (చారుచర్య 34)

1. జ్వరంతో బాధపడుతున్నవారు; 2. కంటిరోగాలతో బాధపడే
వారు; 3. గర్భిణీ స్త్రీలు; 4. విరేచనంతో బాధపడుతున్న వారు;
5. దవడలు కదిలించ లేక బాధపడేవారు కవల/గండూషములు చేయ
కూడదు; 6. మధ్య రాత్రిలో గండూష/కవలములు చేయకూడదు.

వేడినీటితో కవల/గండూషములు చెయ్యకూడని వారు:

విషమూర్చా మధార్తానాం శోషణాం రక్తపిత్తిनाम् ।

కుపితాక్షిమలక్షీణ రూక్షాణాం సనశస్యతే ॥

(యోగరత్నాకరం దినచర్య - 31)

విషంతో బాధపడేవారు; మూర్చరోగంతో బాధపడేవారు; మధ్యం సేవించిన వారు; క్షయరోగంతో బాధపడేవారు; రక్తవాంతులు, రక్తవిరేచనములతో బాధపడేవారు; కంటి జబ్బులతో బాధపడేవారు; మలక్షయంతో బాధపడేవారు; చర్మం (శరీరం) బిరుసుగా ఎండిపోయి బాధపడేవారు వేడినీటితో కవల/గండూషం చేయరాదు.

ఆయుర్వేదానుసారం కవల/గండూషములు చేయతగిన

రోగముల సంఖ్యావివరణ ముఖం యొక్క శారీర రచన:

ప్రాచీన ఆయుర్వేదాచార్యులు ముఖంలో పెదవులు (ఓష్ఠములు), నాలుక (జిహ్వ), పళ్ళు (దంతములు), చిగుళ్ళు (దంతమూలము), దవడలు (తాలువులు), మరియు గొంతు-మెడ (కంఠము-గళం) మొదలగునవి యనిపరిగణించిరి.

ఆధునిక వైద్యానుసారం ముఖమును రెండు విశిష్ట శాలాక్య విభాగములుగా పరిగణించారు.

1. పళ్ళు, దంత రోగముల విషయంగాను.
2. చెవి, ముక్కు, గొంతు రోగముల విషయంగాను.

ముఖ రోగములకు కొన్ని సామాన్య కారణములు:

(వాగ్మటుని అనుసారం)

చేపలు, గేదె మరియు పందిమాంసం, పచ్చిమూలకందములు, మినప పప్పు, పెరుగు, పాలు, శుక్తి, పులియబెట్టబడిన పదార్థం, చెరుకురసం, ఫాణితం ముఖమును క్రిందుగా పెట్టుకొని (బోర్లా పడుకుని) నిదురించుట.

శరీర ఆరోగ్యమునకు హితమైన ధూమపానం, (ముక్కుతోపాగ పీల్చుట) వాంతి చేసుకోవడం, నోటిలో నూనె మాంసరసములను పుక్కిట పట్టుట, సిరలను ఛేదించి చెడురక్తమును తీయుట మొదలగు శోధన చికిత్సలను ఆచరించక పావుటవలన ముఖములో కఫప్రధాన దోషము ప్రకుపితమై వివిధ ముఖరోగములు కలుగును.

గంధూష ధారణం/కవ(బ)ల గ్రహం చేయవల్సిన ముఖరోగములు

I. ఓష్ఠగత రోగములు (పెదవుల యొక్క రోగములు)(Diseases of Lips):

1. వాతిక ఓష్ఠము
2. ఖండోష్ఠము (Cracked Lip)
3. పైత్తిక ఓష్ఠప్రకోపం (Herpes Labialis - Simplex Aphthous Ulcer)
4. కఫజ ఓష్ఠప్రకోపం (Herpes Labialis)
5. సన్నిపాతిక ఓష్ఠప్రకోపం
6. రక్తదుష్ట ఓష్ఠప్రకోపం (Lip Granuloma)
7. మేదోదుష్ట ఓష్ఠప్రకోపం (Macro Chelia, Hypertrophy of the lip)
8. మాంసదుష్ట ఓష్ఠప్రకోపం (Epithelioma of lips)
9. క్షతజ అభిఘాతజ ఓష్ఠప్రకోపం (Hare lip)
10. జలార్బుదం (Cyst in the lip)
11. గండరోగ - గండాలజీ (Cellulitis of the Cheek)

II. దంతమూల రోగములు (చిగుళ్ళ రోగములు) Diseases Of Gums:

1. శీతాదము (Spongy Gums or Bleeding Gums)
2. దంతపుపుటము/దంతపుపుటకము (Gingivitis, Gum Boil, Alveolar Apical Abscess)
3. దంతవేష్టకం (Pyorrhoea Alveolaris)
4. ఉపకుష (Pyorrhoea Alveolaris/Stomatitis)

5. దంతవైదర్భ (Allergic Gums)
6. వర్ధన/ఖలివర్ధనము/అధిదంతము (Extra Tooth)
7. అధిమాంస. (Impacted Wisdom Tooth)
8. సౌశిరం - సుషీర (Apical Abscess or Chronic Gingivitis)
9. మహాసౌశిరం (Cancrum Oris)
10. పరిదరం (Gangrenous Stomatitis)
11. దంతనాడీ (Sinuses of Gums)

III. దంతరోగములు (పళ్ళిరోగములు) Diseases of Teeth:

1. చాలనము (Tooth Ache, Orodontina or Cracked Tooth)
2. దంతహర్షము (Odontitis due to exposed nerve filament, Carious Tooth)
3. దంతశర్కర (Tartars)
4. కపాలికా (Enamel Separation)
5. భంజనకము (Cracked or Fissured Tooth)
6. కృమిదంతకము (Dental Caries or Carious Tooth)
7. శ్యావదంతము (Black Tooth)
8. హనుమోక్షము (Dislocation of jaw, Mandible)
9. కరాలము (Illformed Teeth)
10. దంతచాల (Loose Tooth)
11. దంతవిద్రధి (Gum Boil (Alveolar Abscess))
12. దంతశూల (Tooth Ache)

IV. జిహ్వగత రోగములు (నాలుకయొక్క రోగములు) Diseases of Tongue:

1. వాతికజిహ్వ కంటకము (Chronic Glossitis)
2. పైత్తికజిహ్వ కంటకము (Acute Superficial Glossitis Red Glazed Tongue)

3. శ్లేష్మకజిహ్వా కంటకము (Chronic Leukoplakia Superficial Glossitis)
4. అలస (Sub Lingual Infected Dermal Cyst, Abscess or Cancer)
5. ఉపజిహ్వా/అద్విజిహ్వా/ఉపజిహ్విక (Rannula - Cystic Swelling)

V. తాలుగత రోగములు Diseases of Palate:

1. గళశుండికా/కంఠశుండికా (Elongated Uvula Uvulitis)
2. తుండికేరీ (Tonsillitis - Palatinitis)
3. అదృష్ (Palatinitis - Tonsillitis)
4. కచ్చప - తాళుకచ్చప (Adenoma of Palate)
5. అర్చద (Epithelioma or Cancer or Tumour of Palate)
6. మాంసాఘాతము (Fibroma or Adenoma of the Palate)
7. తాలుపుపుట (Epulis or Fibroma or Cystic Swelling)
8. తాలుశోష (Constitutional Diseases of Cleft Palate)
9. తాలుపాక (Ulceration of the Palate, Palatinitis)

VI. కంఠగత రోగములు Diseases of Throat:

1. రోహిణీ (Diphtheria)
2. కంఠశూలకం (Adenoids or Nasopharyngeal Tonsil)
3. అదిజిహ్విక (Epiglottitis)
4. వలయ (Tumour in the Throat, Benign/Malignant)
5. వలాసం (Tumour in the Throat, in Larynx, in Pharynx)
6. ఏకవృంద
7. వృందం
8. గిలాయు (Benign Growth or Cyst)
9. గళవిద్రధి (Retro Pharyngeal or Peri Tonsillar Abscess)
10. గతాఘం (Retro Pharyngeal Abscess)

11. స్వరఘ్నం (Tuberculosis or Cancer of Larynx or Paralysis of Larynx - Asthma)
12. మాంసతానం (Cellulitis or Cancer of Throat)
13. విదారీ (Gangrenous Stomatitis or Retropharyngeal Abscess)
14. గళార్పదం (Benign Throat Tumour)
15. గళగండం/సర్పముఖరోగములు/సర్పముఖపాకము (Stomatitis)
16. ఊర్ధ్వగుదం
17. పూతివక్త్రతా

VII. శిరో రోగములు (Diseases of Head):

1. కఫజ శిరోరోగం (Headache due to Cold, Sinusitis)
2. సూర్యావర్తం/భాస్కరావర్తకం/అనంతవాతం/అర్ధావభేదకం/శంఖక సూర్యావర్తం. (Frontal Sinusitis, Migraine)
3. అనంతవాతం (Trigeminal Neuralgia, Migraine)
4. అర్ధావభేదకం (Hemicrania, Migraine, Glaucoma Pain)
5. శంఖకరోగం (Lateral Sinus Thrombosis, Mastoid Abscess Encephalitis)

VIII. నాసాగత రోగములు (ముక్కురోగములు) (Diseases of Nose):

1. పక్షప్రతిశ్యాయం.
2. పైత్తిక మరియు రక్తజ ప్రతిశ్యాయం.
3. సన్నిపాతిక ప్రతిశ్యాయం.

IX. కర్ణరోగములు (చెవిరోగములు) (Diseases of Ear):

1. శ్లేష్మజ కర్ణశూల (Chronic Otitis Media)

నిత్యజీవితంలో ఆయుర్వేదం

ఆరోగ్యవంతుని శరీరం:

ఆరోగ్యవంతులైన వారి లక్షణాలు ఆయుర్వేదశాస్త్రంలో ఈ క్రింది విధంగా తెలుపబడినవి.

1. సమస్థితి యందున్న వాత పితృ కఫములనబడు త్రిదోషములు.
2. సమమైన జఠరాగ్ని మరియు కాయాగ్ని.
3. సమములైన రసం, రక్తం, మాంసం, మేదస్సు, అస్థి, మజ్జ, శుక్రము లనబడు సప్తధాతువులు.
4. మల, మూత్ర, స్వేదము (చెమట)ల యొక్క కార్యములు సమ ప్రవృత్తితో గల్గినవారు మరియు.
5. ప్రసన్నములైన ఆత్మ, ఇంద్రియములు, మనస్సు గలవారు.

(సు.సూ. 15-4)

అనగా శారీరకముగాను మానసికము గాను సంపూర్ణారోగ్యమును గలిగి ఉండుటయే ఆరోగ్యంఅని అర్థం.

ఆరోగ్యమును కాపాడుకొనుటకు ఆచరించవలసిన ఆరోగ్య సూత్రము లతో పాటు, వ్యాధిగ్రస్తులను చికిత్సించుటకు అవసరమైన ఉపాయమును తెలియచేయునదియే ఆయుర్వేదశాస్త్రం.

దినచర్య Personal Hygiene/Daily Routine):

సంపూర్ణ ఆరోగ్యంకొరకు ప్రతిఒక్కరూ ప్రతిదినం విధిగా వరుసక్రమంలో ఆచరించవలసిన విధులు.

ప్రాతః కాలోత్థానం (నిద్రమేల్కొనడం): (అ.హృ.సూ. 2-2 అరుణదత్త)

సూర్యోదయానికిముందు అనగా ఉదయం 6 గంటల కంటే 48 నిమిషముల ముందు నిద్రనుండి మేల్కొనాలి.

మలమూత్ర విసర్జనం: (అ.పం.సూ. 3-3)

మలమూత్రములు వెడలుటను అడ్డగింపక విసర్జించాలి. బలవంతముగా ప్రయత్నించి విసర్జించరాదు.

ఆచమనం:

రెండు చేతులను శుభ్రముగా కడుగుకొని, నీటితో నోటిని పుక్కిలించి శుభ్రపర్చుకోవాలి.

దంతధావన విధి (పండ్లు తోముకోవడం):

వగరుగా (కషాయరసం), కారంగా (కటురసం), చేదురసం (తిక్త రసం) గల వేప, చండ్ర, మర్రి, కా(గా)నుగ, ఇప్ప, కరంజ, కరవీర, అర్క (జిల్లేడు), మాలతీ, కుకుభ, ఆసన మొదలగు చెట్లనుండి సేకరించిన 12 - 20 అంగుళములు (15 - 25 సెం.మీ.) పళ్ళుతోము పుల్లను మెత్తగా నమిలి చిగుళ్ళకు బాధ కలుగకుండ ప్రతిరోజు ఉదయం సాయంత్రం రెండుసార్లు దంతములను శుభ్రపరచుకోవాలి.

శౌంఠి, పిప్పళ్ళు, మిరియాలు, పట్టా, ఏలక్కాయ, పత్రం, తేజోవతి, పైంధవలవణం (ఇందుప్ప)ల చూర్ణమును తేనెలోగాని, నూనె (నువ్వుల నూనె) లోగాని కలిపి పళ్ళు శుభ్రపరచుకోవాలి. (సు.చి. 24-6)

పళ్ళుతోముకొనుటకు వీలుకానిపరిస్థితులలో నోటిని 12 సార్లు నీటితో పుక్కిలించాలి. నోటిలోని దుర్గంధం, అరుచి పోయి రుచి గల్గుతుంది. (చారుచర్య 24)

జిహ్వవిర్లేఖనం (నాలుకను శుభ్రపర్చుకోవడం):

పళ్ళు తోముకొనుటకై ఉపయోగించే పుల్లను రెండుగా చీల్చి వంచి నాలుకను శుభ్రపరచుకోవాలి. నాలుకలో గల మలినాలు పోయి నోటికి సువాసన కలుగుతుంది.

ముఖ నేత్ర ప్రక్షాళనం (కళ్ళు, ముఖం శుభ్రపరచుకోవడం):

(సు.చి. 24-13,14,15)

ముఖము, కన్నులు, నోటిని ఉసిరికాయ కషాయంతోకాని, చల్లని నీటితోగాని కడుక్కోవాలి. ముఖముపై గలిగే చర్మవ్యాధులు శమిస్తాయి.

ఉదయం, మధ్యాహ్నం, సాయంత్రం కన్నులను కడుగుకొన్నచో కంటి చూపు బాగుంటుంది.

గంధూషధారణం/కవలగ్రహం (అయిల్ పుల్లింగ్):

నోటినిండాగాని/పగంగాని, సగానికంటె తక్కువగాని నూనె/కషాయంతో పట్టి తగుసమయం వరకు పుక్కిలించి ఉమ్మివేయాలి.

అంజనవిధి (కంటికి కాటుక పెట్టుకోవడం):

కంటిలోని దుష్టజలాన్ని స్రవింపచేయడానికి కంటికి హితమైన అంజనములను (కాటుక) కంటిలో వేసుకోవాలి. కండ్లమంటలు, దురద, నీరు గారుట, నొప్పి తగ్గుతుంది. కన్నులు, ఎండ, గాలిని సహించే శక్తి కలిగిఉంటాయి. కంటిజబ్బులు రాకుండా కాపాడుతుంది. నేత్రములకు సౌందర్యం కలుగుతుంది.

నస్యకర్మ (ముక్కురంధ్రముల ద్వారా మందుచుక్కలు వేసుకోవడం):

(సు.చి. 40-21, అ.ప్య.సూ. 20-32, చ.సూ. 5-56)

మందులతో తయారు చేయబడిన తైలపు నూనె బిందువులను ముక్కురంధ్రముల ద్వారా ప్రయోగించుటను నస్యకర్మ అంటారు. మనిషి పుట్టుక మొదలు జీవితపర్యంతం 'ప్రతిమర్శనస్యం' హితకారి. రెండుతైల బిందువులను రెండు ముక్కురంధ్రములలో తీసుకోవాలి. దినంలో ఏ సమయంలోనయినా వేసుకోవచ్చును. ముక్కురంధ్రముల ద్వారా నోటి (గొంతు)లోకి చేరిన తైలాన్ని మింగరాదు. ఉమ్మివేసి వేడినీటితో నోటిని పుక్కిలించి శుభ్రపరుచుకోవాలి.

నస్యకర్మ కొరకై 'అణుతైలం'ను ఉపయోగించుట మంచిది.

నస్యకర్మ వలన ప్రయోజనాలు:

కన్నులు, ముక్కు, చెవులకు రోగములు రాకుండా కాపాడుతుంది. తల వెండ్రుకలూడవు, మీసములు తెల్లబడవు. మెడనొప్పి, తలనొప్పి, తలకు పక్షవాతం కలుగదు. దనడలు గట్టిపడతాయి. జలుబు తగ్గుతుంది. పార్శ్వపు తలనొప్పి, తలవణుకు (కంపం) కలుగదు. తలలోని రక్తనాళాలు, శిరోస్థి (కపాలాస్థి) సంధులకు, కండరములకు అధికబలం కలుగుతుంది.

ముఖము ప్రసన్నముగా కాంతివంతంగా ఉంటుంది. కంఠస్వరం పెంపొందుతుంది. కన్ను, ముక్కు, చెవులు, నాలుక, చర్మము నిర్మలములై బలం కలిగి ఉంటాయి. ముక్కులోని వెంట్రుకలను బలాత్కారముగా పెరికి వేయరాదు. కంటి చూపు మందగించుతుంది.

క్షౌరకర్మ (వెంట్రుకలు కత్తిరించడం): (చ.సూ. 5-96, అ.హృ.సూ. 2-30)

తలవెంట్రుకలు, మీసములు, గడ్డం, గోళ్ళు అధికంగా పెంచగూడదు. కత్తిరించి దువ్వుకొనుటచే శరీరమునకు పుష్టి, శుభ్రత, మనోల్లాసము, స్వచ్ఛి, ఆయుర్వృద్ధి, సౌందర్యం కలుగుతాయి.

వ్యాయామం:

శరీరమునకు ఆయాసమును కల్గించే పనిని వ్యాయామం అంటారు. బలవంతులకు, చమురుగల్గిన ఆహారమును సేవించువారికి నిత్య వ్యాయామం హితమైనది.

వ్యాయామమును 'అర్థబలము' అనుసరించి చేయాలి. 'అర్థబలం' అంటే నోటినుండి ఆవలింతలు వెలువడడం, ఫాలభాగం, ముక్కు, చంకలు, కాళ్ళు, చేతులకు చెమటపట్టినచో (మొదలగు లక్షణములు) 'అర్థబలం' అని అర్థం.

వ్యాయామం వలన ఉపయోగాలు:

శరీరం తేలికగా ఉంటుంది. పని చేయడానికి శక్తి సామర్థ్యం పెంపొందుతుంది. జీర్ణశక్తి పెరుగుతుంది. శరీర స్థూల్యం (కొవ్వు) పోగొట్ట బడుతుంది. శరీర అవయవాలు దృఢమౌవుతాయి. శరీరం కాంతివంతం అవుతుంది. సోమరితనం పోతుంది. వ్యాధినిరోధకశక్తి పెంపొందుతుంది. ముసలితనం త్వరగా రాదు. శ్రమ, బడలిక, దప్పిక, వేడి, చలి మొదలగు వాటిని తట్టుకునే సహనశక్తి పెంపొందుతుంది.

అభ్యంగము:

శరీరమందంతటా తైలం (నువ్వుల నూనె) పూసుకోవటాన్ని అభ్యంగం అంటారు. నువ్వులనూనెతో అభ్యంగం చేసుకోవడం శ్రేష్ఠమైనది. శిరస్సు, చెవులు, పాదములను తైలంతో అభ్యంగం చేయాలి.

అభ్యంగం వలన ప్రయోజనాలు:

శ్రమ, వాతం, మరియు ముసలితనం హరించబడతాయి. నేత్ర నైర్మల్యానికి, శరీరపుష్టికి, శరీరకాంతికి, నిద్రను కల్గించడానికి దోహదకారి అవుతుంది.

శరీరబలం కలుగుతుంది. కఫ వాత దోషాలు కలుగవు. మృదుత్వం కలుగుతుంది. శరీర ధాతువులకు బలం కలుగుతుంది. శ్రమకరమైన పనులు చేయడంవలన, దెబ్బలవలన బాధకలుగదు. ఆవయవ పాష్టవం కలుగుతుంది. చర్మం నునుపు అవుతుంది. ముసలితనం లక్షణాలు స్వల్పంగా మాత్రమే కనిపిస్తాయి. చర్మరోగములు మరియు శుక్రధాతు గత రోగములు నిర్మూలించబడతాయి. చర్మం వాతమునకు స్థానం తైల అభ్యంగం వలన వాతం సమస్థితిలో ఉండి శరీరబాధ కలుగదు. ప్రతిదినం కనీసం 48 నిమిషముల నుండి 120 నిమిషాల వరకు తైలం అభ్యంగం చేసుకుని కడిగివేయకుండా ఉండాలి.

శిరోభ్యంగం వలన ప్రయోజనాలు:

తలకు నూనె రుద్దుకోవడం వలన సుఖనిద్ర కలుగుతుంది. చర్మం కాంతివంతం అవుతుంది. కన్నులకు హితకరం, వెంట్రుకలు దృఢమై దీర్ఘమైనవిగా, నల్లనివిగా అవుతాయి. శిరస్సు, కపాలాస్థులకు బలం కలుగుతుంది. వెంట్రుకలూడవు, తెల్లబడవు, బట్టతల ఏర్పడదు, తలనొప్పిరాదు.

కర్ణపూరణం వలన ప్రయోజనాలు:

చెవిలో నూనె వేసుకోవడంవలన చెవికి సంబంధించిన రోగములు రావు. మెడనొప్పులు, దవడల నొప్పులు కలుగవు. శబ్దగ్రహణం వినికిడి శక్తి సమంగా ఉంటుంది, చెముడు కలుగదు.

పాదాభ్యంగం వలన ప్రయోజనాలు:

పాదములకు నూనె రుద్దుకోవడం వలన కఠినత్వం పోయి సుకుమారంగా, స్థిరంగా, మృదువుగా, బలంగల్గి ఉంటాయి. నేత్రదృష్టి పెరుగుతుంది. వాతం శమించి పాదాలలో పగుళ్ళు కలుగవు.

స్నానవిధి వలన ప్రయోజనాలు:

శరీర నవస్రోతస్సుల నుండి విసర్జించబడిన మలినములవల్ల శరీరం దుర్గంధ యుక్తమవుతుంది. కనుక ప్రాతఃకాలం స్నానంచేయడంవల్ల శుద్ధికలుగుతుంది. చల్లనినీటితో స్నానంచేస్తే జఠరాగ్ని అధికం అవుతుంది. చల్లనినీటితో తలస్నానం నేత్రాలకు ఎంతో హితమైనది. వేడినీటితో స్నానం చేస్తే శరీరానికి బలంకలుగుతుంది. వేడినీటితో తలస్నానం చేస్తే నేత్రములకు, వెంట్రుకలకు బలహాని కలుగుతుంది.

ప్రతిదినం స్నానంవలన శరీరం శుభ్రపడి సేదతీరుతుంది. మానసి కోల్లాసం కలుగుతుంది. అగ్నిదీప్తిచెంది ఆకలి కలుగుతుంది. హృదయానికి హితం బలం కలుగుతుంది. చర్మమునకు కాంతికలుగుతుంది. నిద్ర, దాహం, కునికిపాట్లు, చెమట, దురద పోతాయి.

స్నానానంతరం చందన సుగంధద్రవ్యాలులేపనం పూసుకోవాలి.

వస్త్రధారణ:

శరీర అలంకారానికి వస్త్రధారణ ముఖ్యమైనది. నిత్యం తెల్లనిశుభ్రమైన వస్త్రాన్ని ధరించాలి. చలికాలంలో ఉన్నివస్త్రాలు, వసంత ఋతువులో పసుపు వస్త్రాలు, గ్రీష్మ, శరత్ లో కాషాయవస్త్రాలు, వర్ష ఋతువులో శ్వేత వస్త్రాలు ధరించాలి.

పాదరక్షధారణ - ప్రయోజనాలు:

పాదరక్షలు (చెప్పులు) ఉపయోగించటం వలన భూమియొక్క వేడి తగలకుండా సుఖంగాఉంటుంది. ముళ్ళు మొదలగువానివలన బాధతొలగు తుంది. కంటికి హితం.

ఛత్రధారణం - ప్రయోజనాలు:

గొడుగు నుపయోగించడం వలన ఎండ, గాలి, దుమ్ము, వర్షం మొదలగు వానినుండి హానిగలుగదు. తలకు, కన్నులకు హితం శరీరమునకు మంచివర్షం కలుగుతుంది.

అస్యగుణం:

కూర్చోవడంవలన శరీరవర్ణం, కఫం, స్థాల్మం (శరీరం లావెక్కును) సౌకుమార్యం కలుగుతాయి.

అధ్యగుణం:

నడవడంవలన పైగుణములు తరిగిపోతాయి. ఎక్కువగా నడవడం వలన దౌర్బల్యం కలుగుతుంది.

చంద్రమణం - సంచారక్రమం:

వడివడిగా నడవడంవలన ఆయువు, బలం, మేదస్సు, జఠరాగ్ని వృద్ధి అయి ఇంద్రియోత్తేజం కలుగుతాయి.

వాయుసేవనం - గాలి పీల్చుకోవడం:

అధికముగా గాలి వీచుచోట, అసలే గాలి వీచనిచోట కాకుండా సాధారణంగా వీచే గాలివల్ల శరీరం బిరుసెక్కదు. శరీరవర్ణం మారదు. శరీరం మొద్దుబారదు. అధిక దప్పిక కలుగదు. చెమట పట్టదు. మూర్చ కలుగదు. జీర్ణశక్తి కలుగుతుంది.

ఆతపం (ఎండ)/ చాయ (నీడ)ల వలన:

ఎండవలన పిత్తము, దాహము, మూర్చ, భ్రమ కలుగుతాయి. శరీరవర్ణం మారుతుంది. రక్తప్రకోపం కలుగుతుంది.

నీడలో ఉండడం వలన పై లక్షణములు కలుగవు.

ధూమసేవనం వలన:

దుమ్ము, పొగవలన కఫంవృద్ధి చెందుతుంది. కన్నులకు నష్టంకలుగుతుంది. తల బరువెక్కుతుంది, వాతప్రకోపం కలుగుతుంది.

శయ్య (Bed):

తలవైపు తగినంత ఎత్తుగాను, కాళ్ళవైపు తగినంత ఎత్తులెక్కువగాను విశాలమైన, మృదువైన శయ్యపై నిదురించినచో ప్రసన్నమైన నిద్ర కలుగుతుంది.

మంచంపై నిదురిస్తే త్రిదోషములు హరిస్తాయి. దూదిపరుపుపై నిదురిస్తే కఫవాతములు హరిస్తాయి. భూమిమీద/బల్లపై నిదురిస్తే వాతం అధికమవుతుంది.

మైథునం:

మైథునేచ్చ కలుగడం మనుషులకు సహజం. సర్వధాతుపుష్టి గల్గి, సంతానోత్పత్తికి తగిన స్త్రీ/పురుషులు (భార్యాభర్తలు) మంచి వయస్సు, రూపం, పరస్పర ఇష్టం, మనోహర్షం కలవారు, సుగుణములు, మంచి స్వభావము గలవారు, అలంకృతులై సంతోషంగా సంతానేచ్చ గలిగి రాత్రులందు సంభోగములో పాల్గొనాలి. పగలు స్త్రీసంగమం ఆయుక్ష్టికం కల్గిస్తుంది. కావున నిషిద్ధం.

సంభోగానంతరం స్నానంచేయాలి. తీయనిపదార్థములు, పాలు, పెరుగు, మాంసరసములు, చల్లనినీరు మొదలైనవి సేవించాలి. చల్లని గాలిలో నిదురించాలి. తద్వారా తేజస్సు, బలంచేకూరుతాయి.

మైథునం వల్ల శరీరం తేలికబడుతుంది, జఠరాగ్ని వృద్ధిపొందుతుంది. ధాతువృద్ధి కలుగుతుంది, సౌందర్యం ఇనుమడిస్తుంది. శరీరావయవముల తాపం తగ్గుతుంది. భాతం తగ్గుతుంది. సోమరితనం పోతుంది. బుద్ధిప్రదం, వాక్శక్తి వృద్ధి అవుతుంది.

అన్ని ఋతువులలో 3 దినముల కొకసారి, వర్ష గ్రీష్మఋతువుల్లో 15 దినములకు ఒకసారి మైథునమాచరించాలి. లేనిచో శ్రమ, బడలిక, తొడలందు బలహీనత, నపుంసకత్వం, అకాలమరణం సంభవిస్తాయి.

అతిగా మైథునంలో పాల్గొనడం వలన నొప్పి, దగ్గు, ఆయాసము, జ్వరం, సన్నబడిపోవడం (బరువుతగ్గిపోవడం), క్షయ, రక్తహీనత, అపస్మారం, వాతవ్యాధులు మొదలగు రోగములు కలుగతాయి.

ఆకలితో ఉన్నవారు, దప్పికతో ఉన్నవారు, జబ్బుతో బాధపడే వారు, మలమూత్రములు (విసర్జించవచ్చిన సమయంలో) నిరోధించుకున్న వారు, బలహీనులు, మానసిక బాధగలవారు మైథునంలో పాల్గొనకూడదు.

సంభోగసమయమున స్త్రీ ఎల్లప్పుడూ వెల్లకిలా పరుండాలి. రతితో పాల్గొనే రోజు (సమయంలో) మాత్రమే స్త్రీ పురుషులు ఒకేశయ్యపై కల్పి పరుండాలి. మిగతా రోజులలో వేరువేరుగా శయనించాలి.

వాజీకరణం:

ఏదైనా ఒక ఔషధం/ఆహారం సేవనవలన రతి/మైథునము సమర్థవంతముగా పలుమార్లు నిర్వర్తింపజేయుటకు తోడ్పడుతుందో దానిని 'వాజీకరణం' అంటారు.

స్వల్ప శుక్రంగలవారికి అధికం చేయునది. దుష్టమైన శుక్రమును శుద్ధిపరిచేది, క్షీణించిన శుక్రాన్ని వృద్ధిపొందించేది, సంభోగమునందు ఇచ్చా, సంతోషాల్ని కలుగజేసేది వాజీకరణం.

అనగా శుక్రంయొక్క బలాన్ని, శుక్రవేగాన్ని కలుగజేసి హర్షమును గల్గించేవి అని అర్థం. అవి రుచికరములైన శుక్రధాతు వర్ధకాలైన అనేక ఆహార పదార్థములు, పానీయములు, యవ్వవంతులైన స్త్రీలు, శరీరానికి సుఖము గల్గించే స్పర్శలు, వెన్నెలరాత్రులు, చెవులకు, మనస్సుకింపగు మాటలు, గానములు, తాంబూలములు మోహాన్ని కల్గించే మద్యములు, పువ్వులు మొదలైనవన్నీ వాజీకరణాలుగా పేర్కొనబడినవి.

నిద్ర:

మనస్సు, శరీరము, ఇంద్రియములు అలిసిపోయి, స్వకార్యములు తాత్కాలికముగా మాని మనస్సునందే లీనమవడాన్ని నిద్రకల్గడం అంటారు.

తమోగుణంవలన నిద్ర, సత్వగుణంవలన జాగ్రదవస్థ కలుగతాయి. సకాలనిద్రవలన శరీరపుష్టి, బలము, వర్ణము, అగ్నిదీప్తి, ధాతు సామ్యం, వీర్యవృద్ధిగల్గి కునికిపాట్లులేకుండా ఉంటాయి.

శరీరపోషణకు ఆహారంవలన అవసరమో, సుఖమైన నిద్రగూడ అత్యంత ముఖ్యమైనది.

రాత్రులందు 6 గంటలు నిద్రించటం వలన మిక్కిలి లావుగ, మిక్కిలి నన్నముకాని శరీరముకలిగి 100 సంవత్సరములు జీవించురు.

పగటినిద్ర కఫాన్ని వృద్ధిపొందిస్తుంది కావున నిషిద్ధం. రాత్రి మేల్కొని ఉండేవారి శరీరం బిరుపెక్కుతుంది వాత, పిత్త ప్రకోపం కలుగుతుంది.

అకాలనిద్ర, అధికనిద్ర, అసలునిద్ర లేకపోవడంవల్ల సుఖము, ఆయువు నాశనం అవుతాయి.

సుఖ-దుఃఖములు, శరీరపుష్టి-సన్నబడడం, బలం-దౌర్బల్యం, వీర్య వృద్ధి-నపుంసకత్వం, జ్ఞాన-అజ్ఞానం, జీవితం-మరణం అన్నీ నిద్రను ఆధారం చేసుకుని ఉంటాయి.

ఇంద్రియాలపై నియంత్రణ కల్గిఉండి, మైథునచింతనలేకుండా తృప్తి, సంతోషాలతోకూడినమనస్సు గలవారికి నిద్ర యుక్తమైన కాలంలోనే వస్తుంది.

ఉషఃకాల జలపానం వలన:

సూర్యోదయానికిముందు (రాత్రి పేకరించి పెట్టిన) 800 మి.లీ (8 అంజలులు) నీటిని త్రాగితే, రోగాలు, ముసలితనం దూరమై నూరు సంవత్సరాలు జీవిస్తారు. ఈ క్రింది రోగాలు కలుగవు. ఈ రోగాలున్నవారికి త్వరగా తగ్గిపోతాయి.

అర్చమొలలు, వాపులు, గ్రహణి - అతిపారం, జ్వరం ఉదర సంబంధమైన రోగములు, కుష్ఠరోగం (చర్మరోగములు), కొవ్వువలన లావెక్కిన శరీరంగలవారు, మూత్రవిసర్జన రోగంతో బాధపడేవారు, రక్తవిరేచనములు, రక్తవాంతులతో బాధపడేవారు, చెవి, గొంతు, తల, నడుమునొప్పలు, కంటిజబ్బులు మొదలగు రోగాలు దూరమవుతాయి.

శరీరమునకు ఉపస్తంబము - వివరణ:

శరీర ధారణకు ఆయువు ప్రధానకారణం. ఆయువునకు హానికల్గించకుండా కాపాడునవి ఆహారం, నిద్ర, బ్రహ్మచర్యం. వీనినే ఉపస్తంబములని అందురు.

ఈ మూడింటిచేత బలవర్ణములతో శరీరం క్రమముగా వృద్ధిపొంది ఆయుఃపరిమితివరకు శరీరమును చెడనీయక ఉంచును.

బ్రహ్మచర్యము:

మైథున అష్టాంగములను వదులుకోవడాన్ని బ్రహ్మచర్యం అంటారు. అవి -- స్మరణము, కీర్తనము, క్రీడ, ప్రేక్షణము, గుప్తభాషణము సంకల్పము, అధ్యవసాయము, క్రియానిష్పత్తి.

వీనికి విరుద్ధములైన చర్యలు ఆయురారోగ్యాన్నిస్తాయి.

శుక్రధాతువు ఆహార సారభాగం. శుక్రధాతువుని సంరక్షించుకోవాలి లేనిచో వ్యాధులు, మరణం సంభవిస్తాయి.

* * *

ఋతుచర్య

వివిధఋతు (కాలము) లందు ఆచరించవలసిన ఆరోగ్యసూత్ర నియమాలను 'ఋతుచర్య' అంటారు. ఋతువులందు విధించిన క్రమము ఆరోగ్యమును కల్గించును.

వివిధఋతువుల ననుసరించి శారీరక ఆరోగ్యంపై త్రిదోషాలు ప్రభావితమౌతాయి. వర్షఋతువులో 'వాతదోష' ప్రభావం అధికంగాఉంటుంది. అధికమైనవేడి, శీతలాలచేత 'వాతదోషం' దూషితం అవుతుంది. ఎండా కాలంలో 'పిత్త' దోషం వృద్ధి చెందుతుంది. శరద్ ఋతువులో 'కఫ దోషం' వృద్ధి చెందుతుంది. కావున ఋతువుల్ని అనుసరించి ఆహారం సేవించాలి.

వాతదోషాన్ని పెంపొందించే ఆహారాన్ని వాతాధిక్యత గల్గిన వర్ష ఋతువులో సేవించరాదు. పిత్తదోషాన్ని పెంపొందించే ఆహారాన్ని పిత్తాధిక్యత గల్గిన గ్రీష్మఋతువులో సేవించరాదు. కఫదోషాన్ని పెంపొందించే ఆహారాన్ని కఫాధిక్యత కల్గిన శరత్ ఋతువులో సేవించరాదు.

ఋతువులు కాలానికి అంగాలు. కాలం సూర్యనిగమనాన్ని అనుసరించి నిమేషము మొదలగు విభాగములుగా చేయబడెను.

కాల విభజన

1 మాత్ర	=	అక్షినిమేషము రెప్పపాటుకాలము.
15 మాత్రలు	=	1 కాష్ఠము.
30 కాష్ఠాలు	=	1 కల.
20 $\frac{1}{10}$ కలలు	=	1 ముహూర్తము.
30 ముహూర్తములు	=	1 అహోరాత్రము (24 గంటల కాలం).
15 అహోరాత్రములు	=	1 పక్షము.
2 పక్షములు	=	1 మాసము.
12 మాసములు	=	1 సంవత్సరము.

మాసములు పేర్లు:

1. చైత్రమాసం/మధుమాసం	March	}	వసంత	వేసవికాలం
2. వైశాఖమాసం/మాధవమాసం	April		గ్రీష్మ	
3. జ్యేష్ఠమాసం/శుచిమాసం	May		ఋతువులు	
4. ఆషాఢమాసం/శుక్రమాసం	June			
5. శ్రావణమాసం/నాభమాసం	July	}	వర్ష	వర్షాకాలం
6. భాద్రపదమాసం/నభస్యమాసం	August		శరత్	
7. ఆశ్వయుజమాసం/ఈషమాసం	September		ఋతువులు	
8. కార్తీకమాసం/కిర్తమాసం	October			
9. మార్గశిరమాసం/సహసమాసం	November		హేమంత	
10. పుష్యమాసం/సహస్యమాసం	December			శీతాకాలం
11. మాఘమాసం/తప్యమాసం	January	}	ఋతువులు	
12. ఫాల్గుణమాసం/తపస్యమాసం	February			

రెండు మాసములు కలిపి ఒకఋతువు, ఆవిధంగా సంవత్సరమునకు ఆరుఋతువులు. అవి, శిశిర, వసంత, గ్రీష్మ, వర్ష, శరత్, హేమంతములు.

ఒక సంవత్సరమును రెండు అయనాలుగా విభజించబడింది.

1. ఉత్తరాయణము	=	శిశిర, వసంత, గ్రీష్మ ఋతువులు
2. దక్షిణాయనము		వర్ష, శరత్, హేమంత ఋతువులు

ఉత్తరాయణం:

శిశిర, వసంత, గ్రీష్మ ఋతువులతో కూడినది ఉత్తరాయణం. సూర్యుడు ఆధికబలం గల్గి ఉంటాడు. దీనినే ఆగ్నేయకాలం ఆధానకాలమని గూడా అంటారు. సూర్యుని వేడికిరణముల ప్రభావంచే, (రూక్ష) బిరుసు తనం కల్గిన గాలులు, తేమను, సారమును ఆకర్షించును. ఈ కాలములో సూర్యుడు మనుజుల బలమును సారమును ఆకర్షించుటచేత, తగ్గించుటచేత ఆధానకాలం అంటారు.

శిశిరఋతువులో చేదు (తిక్త) రసం, వసంతఋతువులో వగరు (కషాయ) రసం, గ్రీష్మఋతువులో కారం (కటు) రసం ఆధిక్యంగల్గి మనుషులను బలహీనం గావిస్తాయి.

దక్షిణాయనం:

వర్ష, శరత్, హేమంత ఋతువులలో చంద్రుడు ఆధిక్యంగలవాడై ఉంటాడు. దీనినే విసర్గకాలమనియు, సౌమ్యకాలమనియు అంటారు. ఈ కాలంలో సూర్యుడు దక్షిణాభిముఖంగా పయనిస్తాడు. మేఘములు వర్షముల ఆధిక్యవలన చంద్రుడు అతిబలంగల్గిఉండును. వర్షజలంచేత శాంతించిన ప్రపంచం బిరుసుతనం (రూక్ష), పులుపు (అప్ల), ఉప్పు (లవణ), తీపి (మధుర) రసముల ఆధిక్యతవలన మనుషులబలం యథావిధిగా వృద్ధి పొందుతుంది.

శిశిర, వసంత, గ్రీష్మ ఋతువులలో (ఆధానకాలం) బలం క్రమంగా క్షీణించును. వర్ష, శరత్, హేమంత ఋతువులలో (విసర్గకాలం) బలం క్రమంగా వృద్ధి చెందుతుంది.

వర్షఋతువు (Rainy Season):

గాలి పశ్చిమదిక్కు నుండి వీస్తుంది. సస్యములన్నియు మొలకెత్తి పచ్చగా ఉంటాయి. వర్షఋతువులో నదులు జలప్రవాహంతో నిండిఉంటాయి. ఆకాశము మేఘములతో నిండి ఉరుములు మెరుపులతోకూడి వర్షిస్తాయి. సూర్యచంద్ర నక్షత్ర గ్రహములు కన్పడకుండా ఉంటాయి.

గోధుమలు, శనగలు, ఔషధములు స్వల్పబలం గల్గి ఉంటాయి. నీరు నిర్మలమైందిగా కాకుండా బురదతోగూడి ఉంటుంది. మందాగ్నిగల్గి, పితృవృద్ధిగల్గి వాత, పితృ, కఫ సంబంధ వ్యాధులు వస్తాయి. కాపున దోషముల శమింప చేయునవి, జఠరాగ్నిని పెంపొందించేవి అయిన ద్రవ్యాల్ని సేవించాలి.

శరీరాన్ని మర్దించడం, చెమట పట్టించడం, స్నానం, తేలికైన శుభ్రమైన వస్త్రాల్ని ధరించాలి. తేమలేని ప్రదేశమందుగాని, పైమేడలో కాని నివసించాలి. వర్షాకాలంలో తడుస్తూ తిరుగరాదు.

అగ్ని దీప్తికోసమై పాతఉలవలు, గోధుమలు సేవించాలి. నూనె శౌంఠికలిపి తయారుచేసిన మాంసరసం, జాంగలమాంసము సేవించాలి. పెసరకట్టు, సౌవర్చల లవణము చేర్చి ఉపయోగించాలి. పిప్పలి, మోడి, చవ్వం చిత్రమూలం, శౌంఠికల్పిన మీగడను తినాలి. నీటిలో తేనెను చేర్చి తాగాలి. ఎక్కువనీళ్ళు కల్పి తయారుచేసిన పలుచని మజ్జిగను తాగాలి. నీటిని కాచి చల్లార్చి కొంచెం కొంచెం తాగుతుండాలి.

కరక్కాయ మార్గమును సైంధవలవణం (ఇందుప్ప)తో కలిపి ప్రతి దినం తినాలి.

వర్షాకాలంలో వర్జనీయాలు:

పగటినిద్ర, మైథునము, ఎండ, వర్షం, తూర్పుగాలి, నదీజలాలను వర్జించాలి.

శరత్ ఋతువు (Autumn Season):

తొలగిన మేఘములవలన సూర్యునికిరణాలు అత్యుష్ణం కల్గి ఉంటాయి. ఎండిపోయిన వృక్షములుంటాయి. పిత্তం ప్రకోపిస్తుంది. పిత্তవ్యాధులు శమించటానికై చేదు రసద్రవ్యాలతో తయారు చేయబడిన నెయ్యిమందులను సేవించాలి. విరేచనం తీసుకోవాలి. చెదురక్తమును రక్త మోక్షణ కర్మద్వారా తీయడంతో పాటుగ, ముక్కుద్వారా బిందురూపంలో మందులు ప్రయోగించాలి.

పగలు ఎండచే తపింపబడి, రాత్రి వెన్నెలచే చల్లబడిన నిర్విషమైన, శుద్ధమైన నీటిని అవసరమైనన్ని తాగడానికి మరియు స్నానమున కుపయోగించాలి.

చందనం, వట్టివేళ్ళు, పచ్చకర్పూరం, ముక్తాహారములు, పుష్పమాలికలు, పట్టుబట్టలచే అలంకరించుకుని మేడపైన వెన్నెలను సేవించాలి. మంచుకురియు తెల్లవారుజామున (ప్రత్యూషకాలమున) మిడ్డెపై నుండరాదు.

ఆకలి కల్గినప్పుడు తియ్యని చేదు రుచులు, తేలికైనవి, చల్లదనం గల్గించేవి, వేడిని కల్గించనివి అయిన ఆహార పానీయములను పరిమితముగా తినాలి.

జింక, పాట్టేలు, కుందేలు, మాంసాల్ని, ఎర్రబియ్యం, ఉలవలు పంచదార, తేనె, గోధుమలుపయోగించాలి.

కరక్కాయ చూర్ణంలో పంచదార కలిపి ప్రతిదినం తినాలి. పాట్రీ పుష్పం (కలిగొట్టు) నుపయోగించాలి.

శరత్ ఋతువులో వర్జనీయాలు:

వ్యాయామం, మంచు, ఉప్పు, పగటినిద్ర, మాంసమునందలి కొవ్వు, తిలతైలము, పెరుగు, జలజంతువుల (చేపల) మాంసం, ఎండ, తూర్పుగాలి, తృప్తి భోజనం, మద్యములు వర్జించాలి.

హేమంత ఋతువు (Early Winter):

ఉత్తర దిక్కునుండి చల్లగాలి వీస్తుంది. వాతావరణం, ధూళి పొగతోకూడి మంచుతో నిండిఉంటుంది.

ఔషధులు సంపూర్ణ బలం గల్గిఉంటాయి. నీరు నిర్మలంగా మధురంగా గురు (బరువైన) గుణాలు గల్గిఉంటుంది. సూర్యుని మందకీరణముల వల్ల, మంచుకలిసిన గాలివలన మనుషులకు కఫం వృద్ధి చెందుతుంది.

చలిగాలివలన చర్మంలోని రోమకూపాలద్వారా ఊష్ణ బయటికి వెలు వడకుండ శరీరంలోకి మరలి ఉండి జఠరాగ్ని అధికంగా వృద్ధి అవుతుంది. కావున ఆలస్యంగా జీర్ణమయ్యే అనేకఆహారపదార్థాల్ని తినాలి.

చలివలన వాతం ప్రకోపిస్తుంది. వాతాన్ని హరించే తైలాలను శరీర మునకు, తలకి, అభ్యంగం చేయాలి. శరీరమర్థనం చేయాలి. వ్యాయామం చేయాలి. వెచ్చగ (వేడిగ) ఉన్న గృహాలలో నివసించాలి.

* రాత్రి కాలం అధికంగా ఉంటుంది కావున ప్రాతఃకాలముననే మల మూత్ర విసర్జనాదుల తరువాత త్వరగా భుజించ వచ్చును.

- * స్నానానికి వేడినీరుపయోగించాలి. వేడిని కల్గించే ఉన్నిదుస్తులు ధరించాలి.
- * పుష్పాల పైనున్న మంచుతుంపరలు తాగితే వాతం తగ్గుతుంది. ఆ నీటినే కన్నులలో వేసుకొన్న చల్లగాఉంటుంది. కన్నులు అలసి పోకుండా ఉంటాయి.
- * కరక్కాయ చూర్ణాన్ని శౌంతిపాడితోకలిపి ప్రతిదినం తినాలి.
- * నూనె, నెయ్యితో కూడిన, తియ్యని, పులుపు, ఉప్పు రసాలుగల ఆహారం తినాలి.
- * నీటిలో తిరిగే జంతువుల మాంసరసం సేవించడం మంచిది.
- * ఆవుపాలు, చెరుకురసం, తైలం, కొత్తబియ్యపు అన్నం, తాగడానికి వేడినీటిని ఉపయోగించాలి.
- * మైథునంలో యధేచ్ఛగా పాల్గొనవచ్చును.
- * గులాబిపువ్వులను ఉపయోగించాలి.

హేమంతఋతువులో వర్జనీయాలు:

అల్పాహారం, తేలికగా జీర్ణమయ్యే ఆహారపదార్థాలు, వాతాన్ని కల్గించే పదార్థాలు, చల్లని గాలితగలకుండా జాగ్రత్తవహించాలి.

శిశిరఋతువు (Winter Season):

చలిఆత్యంత అధికంగా ఉంటుంది. వాతావరణం గాలి వర్షంచే అవరించబడి ఉంటుంది. హేమంతఋతు లక్షణాలుగల్గి ఉంటుంది. కావున హేమంతఋతుచర్య నియమాలనే పాటించాలి.

తాగడానికి వేడినీళ్ళు ఉపయోగించాలి. కరక్కాయ చూర్ణమును పిప్పలితో కలిపి ప్రతిదినం తినాలి. గులాబి, కలువ, సంపెంగ, పొగడ పూవులుపయోగించాలి.

శిశిరఋతువులో వర్జనీయాలు:

కారం, చేదు, వగరు రసంగల పదార్థాలు, వాతకర పదార్థాలుపయోగించరాదు.

వసంతఋతువు (Spring Season):

దక్షిణపుగాలి వీస్తుంది. శిశిరఋతువులో కల్గిన కఫం వసంతంలో సూర్యునికిరణములచే ద్రవించి కఫవ్యాధులను కల్గించును. జఠరాగ్నిని చెరచును.

వ్యాయామం, శరీరానికి నలుగు పెట్టుకొనుట, కవలగ్రహం చేయాలి.

తేలికగా ఉండి, జిడ్డు (నూనె)లేని ఆహారాన్ని తీసుకోవాలి. గోరు వెచ్చటి నీటితో స్నానంచేయాలి.

పాతకలవలు, గోధుమలు, తేనె, కుందేలు జింకలమాంసం మొదల గునవి భుజించాలి. మామిడిపండ్లతో చేయబడిన ఆసవ అరిష్టములను తాగాలి. వన విహారాలు చేయడం మంచిది. ఉద్యానవనములందు విశ్రాంతి తీసుకోవాలి. శౌంతితో కాచిచల్లాల్చిన నీళ్ళుకాని, చందనం లేదా తుంగముస్తలుతో కాచిననీటినిగాని, తేనెకల్చిన నీటినిగాని తాగాలి. వేడినీళ్ళు కావల్సినన్ని తాగవచ్చును. మొగిలిపువ్వులు ఉపయోగించాలి. కరక్కాయ మార్గాన్ని తేనెతో ప్రతిదినం తీసుకోవాలి.

వసంతఋతువులో వర్జనీయాలు:

చల్లనివి, ఆలస్యంగా జీర్ణం అయ్యే (నెయ్యి/నూనె) పదార్థాలు, తియ్యని పులుపు రసంగల ఆహారాలు, తేలికగా జీర్ణంగాని అజీర్ణకర ఆహారాలు, పెరుగు, పగటినిద్ర, మంచులో తడవడం అన్నీవర్జించాలి.

గ్రీష్మఋతువు (Summer Season):

సూర్యుడు అత్యంత తీక్ష్ణమైన ఎండగల్గి ఉంటాడు. భూమి వేడిగా ఉంటుంది. వాతావరణం వేడెక్కి ఉంటుంది. నదులలోనీరు ఇంకి పోతుంది. గాలి నైరుతిదిక్కునుండి వీస్తుంది. చెట్ల ఆకులు రాలిపోయి మ్రోడులయి ఉంటాయి. గరిక, తీగలు, పొదలు సారములేనివై నేలపైబడి ఉంటాయి.

భైషధులు, నీరు, సారహీనములై తేలికగా ఉంటాయి. వేడిచే శోషింపబడిన దేహంతో మనుషులు వాతం అధికమై ఉంటారు. ఎండ తీక్షణత వలన మనిషి బలము హరించి వాతం వృద్ధిఅవుతుంది. స్నానానికి, తాగడానికి చల్లని నీరుపయోగించాలి.

- * తియ్యని అన్నం, తేలికగా జీర్ణమగునది, నూనె నెయ్యితో కూడినది. చల్లని ద్రవాహారములను తీసుకోవాలి.
- * ఉలవలు, సత్తుపిండి వరిపిండితో చేయబడిన గంజిలో చక్కెరకలిపి తాగాలి.
- * జంతుమాంసం, నెయ్యి, ఆవుపాలు, అరటి, పనసపండ్లు, ద్రాక్ష తినాలి. కొబ్బరినీరు తాగాలి.
- * చందనమును శరీరమునకు బూసుకుని పుష్పములు ధరించి పలుచని దుస్తులు ధరించాలి.
- * నీటిలో తడిపిన విసనకర్రలు, తాటిఆకులు, నెమలిఈకలతో చేయబడిన విసనకర్రలను ఉపయోగించాలి.
- * రాత్రి వెన్నెలలో చల్లనిగాలిలో మేడపై నిదురించాలి.
- * కరక్కాయ చూర్ణాన్ని బెల్లంతోకలిపి ప్రతిదినం తినాలి.
- * కొండమల్లె, జాజి, గోరింట, గన్నేరు, మరువం, కొడిశెపాల పువ్వుల నుపయోగించాలి.

గ్రీష్మఋతువులో వర్జనీయాలు:

మధ్యం, వ్యాయామము, మైథునము, ఎండ, అగ్ని, వేడిగఉప్పు, పులుపు కారంగల పదార్థాలు వర్జించాలి.

ఋతుసంధి:

రెండుఋతువుల మధ్య కాలాన్ని అనగా పోవుచున్న ఒక ఋతువు యొక్క చివరి ఏడురోజులను రాబోవు ఋతువుయొక్క మొదటి ఏడు రోజుల్నికలిపి మొత్తం 14 రోజులను ఋతుసంధి అని అంటారు.

ఈ సమయంలో పోతున్న ఋతువులో ఆచరిస్తున్న ఆహారపు అలవాట్లను క్రమంగా వదిలి కొత్త ఋతువులో ఆచరించాల్సిన ఆహారపు అలవాట్లను క్రమంగా అలవర్చుకోవాలి.

ఏ ఏ ఋతువులందు ఏ రస ప్రధానం గల్గిన ఆహారములను విశేషంగా ఉపయోగించాలని చెప్పారో వానిని తప్పకుండా విశేషంగా ఆచరించాలి.

* * *

ఆహార -- పోషణ విధి

సృష్టియందలి ప్రతిద్రవ్యం పంచభూత నిర్మితం. సమస్త జీవులు గూడా సృష్టిలో భాగమే. పంచమహాభూతముల నుండి ఓషధులు, ఓషధులనుండి అన్నం, అన్నరసం నుండి మనుష్యులు జీవకోటి ఏర్పడింది. పంచభూత నిర్మితం అయిన ఆహారంవల్ల శరీరం పోషించబడుతుంది. శరీరంలో ప్రవేశించిన ఆహారం రసరక్తాది సప్తధాతువులుగ పరిణామించెంది శరీర పోషణకు ఆధారితమౌతుంది.

శరీరమునందలి అవయవాలు, ధాతువులు సమంగా వృద్ధిచెంది శక్తి వంతంగా ఏర్పడటానికి ఆహారం ఈ క్రింది నాలుగు రూపాలలో లభిస్తుంది.

భోజ్యములు	-	భుజించునవి, నమిలి తినునవి.
లేహ్యములు	-	చప్పరించునవి, నాకునవి.
పేయ్యములు	-	త్రాగునవి.
చోష్యములు	-	పీల్చునవి.

ఆహారం మధురాది ఆరు రసములతో కూడినదై ఉండాలి.

బృంహణం	-	శరీరానికి బలము కల్పించునది.
మేద్యం	-	బుద్ధి గల్గించునది.
వర్ణ్యం	-	శరీరమునకు వర్ణమును కల్పించునది.
బల్యం	-	శరీరమునకు బలాన్ని కల్పించునది.
వృష్యం		

మొదలగు గుణములు గల్గి ఉండాలి.

* ఆలస్యంగా జీర్ణమయ్యే మినుములు, పందిమాంసం, దుంపకూరలు మొదలగునవి అర్థప్రమాణములో భుజించాలి.

* తేలికగా జీర్ణమయ్యే పెసలు, జింకమాంసం, ఆకుకూరలు సమ ప్రమాణములో పూర్ణప్రమాణములో భుజించాలి.

* వేరు వేరు గుణములుగల ఆహారాలను కలిపినందువలన అవి గుణ వంతం అవుతాయి. మరికొన్ని గుణహీనం అవుతాయి. కావున గుణవంతమయిన ఆహారాలను భుజించాలి. ఉదా: పప్పు + నెయ్యితో కలిపి తినడం బలవర్ధకం.

గుణహీనములయిన వానిని తినకూడదు. ఉదా: చేపలు + పాలు కలిపి తినకూడదు. తేనె + నెయ్యి సమపాళ్ళలో కలిపి తినకూడదు. ఇవి విషంతో సమానమైనవి.

* ఆహారాన్ని పప్పు, కూరలు, నెయ్యి, అన్నము, పోషకాంశ ప్రమాణమును అనుసరించి భుజించాలి.

* ఉష్ణదేశంలోని నివాసులు శీతలపదార్థాలను తినాలి. శీతలదేశంలోని నివాసులు ఉష్ణపదార్థాలను తినటం ఆరోగ్యకరం.

* పగలు, రాత్రి, ఋతువుల భేదమును అనుసరించి మరియు బాల్య, యౌవన, వార్ధక్యాది వయస్సులకు తగినవిధంగా ఆహారం తినాలి.

* ముందు భుజించిన ఆహారం పూర్తిగా జీర్ణమయిన తర్వాతనే మళ్ళీ భుజించాలి. తినేపుడు ఆహారమునందే మనస్సంచి తినాలి. భోజనమునకు ముందు స్నానము, కాళ్ళు, చేతులు, నోరు, శుభ్రముగా కడుక్కోవాలి. మొదట తియ్యని పదార్థాలను, మధ్యలో ఉప్పుగాను, చేదుగాను, కారం, పులుపు రుచులుగల పదార్థములను తినాలి. చివరగా కషాయరసం గల్గిన మజ్జిగతో ఆహారం తినాలి.

* వేడి వేడిగ ఉన్న ఆహారాన్ని భుజించడం వలన నోటికి రుచికల్గించును, జీర్ణరసాలను ఉత్తేజపరచి త్వరగా జీర్ణమౌతుంది.

* నెయ్యి, నూనె (స్నిగ్ధం) చేర్చిన ఆహారం తినాలి.

* సమప్రమాణములో భుజించిన ఆహారం, సుఖముగ జీర్ణమయి, గుడ స్థానం గుండా సుఖంగా విసర్జించబడుతుంది.

* మానసికంగా తృప్తికల్గించు ప్రదేశములలో కూర్చుని భుజించాలి.

- * త్వరత్వరగా భుజించకూడదు. అందువలన ఆహారం సవ్యంగా లోనికి ప్రవేశించదు. ఆహారంయొక్క రుచులు గుర్తించలేము మరియు వెంట్రుకలు క్రిములను గుర్తించలేము.
- * మెల్లమెల్లగా తినటంవలన ప్రమాణమునకన్న అధికముగా భుజింతురు. ఆహారం చల్లబడి అజీర్ణమును కల్పించును.
- * భుజించువారి కడుపును సౌలభ్యముకొరకు మూడుభాగములుగా విభజించి ఒకభాగమును ఘనరూపమైన ఆహారంతోను, రెండవ భాగమును ద్రవరూపఆహారంతోను భుజించాలి. మూడవభాగమును జీర్ణావస్థలో ఉదరంలోను, ప్రేవులలోను కలుగు కదలికల కోసమై అనుకూలంగా ఉండుటకై ఖాళీగా వదలాలి.
- * సమప్రమాణములో తినడంవలన కడుపులో బాధకలుగదు. బరువుగా అన్పించదు. ఆకలి దప్పి తీరిన తృప్తి గలుగును. శరీర కార్యములు చేయుటకు అవరోధముండదు. ఉదయం భుజించినఆహారం సాయంత్రానికి, సాయంత్రం భుజించినఆహారం ఉదయానికి చక్కగ జీర్ణమౌతుంది.
- * శరీరం తేలికగాఉండి ముందుభుజించిన ఆహారంయొక్క రుచి, వాసన త్రేన్పులలో గోచరించనపుడు (లేనపుడు), ఆహారం భుజించ టానికి ఆకలి ఆసక్తి గల్గినపుడు కడుపుబ్బరం తగ్గి వదులుగా, మెత్తగా ముడతలుబడి ఉన్నపుడు మాత్రమే మళ్ళీ ఆహారం భుజించడానికి తగిన సమయం.
- * ఒకసారి భోజనంచేసిన తరువాత మూడుగంటలలోపులో మళ్ళీ ఏ ఆహారం తినకూడదు. మూడుగంటలపైవైన ఆరుగంటలలోపులో పైన తెలిపిన లక్షణములు కల్గినపుడు మాత్రమే మళ్ళీ భోజనం చేయాలి.
- * మట్టిపాత్రలలోవంట చేసిన ఆహారము రుచిగా గుణవత్తరంగా ఉంటుంది.

ఇనుప పాత్రలలో వంట నేత్రములకు మంచిది.

కంచుపాత్రలో వంట బుద్ధికి హితమైనది.

రాగిపాత్రలలో వంట అరుచిని ఆప్లపిల్తాన్ని అజీర్ణమును చేయును.
బంగారు పాత్రలలో వంట సర్వదోషహరం.

- * అరటిఆకులో భోజనం తినటం మిక్కిలి పరిశుభమైనది, శ్రేష్ఠమైనది.
బలాన్ని, ఆరోగ్యాన్ని ఇస్తుంది. శరీరకాంతిని, సంభోగశక్తిని, ఆకలిని
దంతములకాంతిని పెంపొందిస్తుంది.
- * మోదుగఆకులో భోజనం తీసుకున్న గుల్మరోగములు (గడ్డలు), వాత
రోగ నొప్పులు తగ్గుతాయి.
- * మజ్జీఆకులో భోజనం ప్రణాహరం, పిత్తహరం.
- * తామరాకులో భోజనం తిన్నచో విషహరం.
- * మంచినీరుంచుకోవడాన్ని మట్టిపాత్రగాని, రాగిపాత్రగాని మంచిది.
- * ఎప్పటి కప్పుడు సిద్ధం చేయబడిన ఆహారం ఆరోగ్యానికి హితకరమైనది.
- * రాత్రులందు పెరుగు భుజించరాదు.
- * అరటిపండు, దోసపండు భోజనమునకు ముందు తినకూడదు.
- * భోజనానికి మొదట, మధ్యలో, చివర ఉసిరికాయ భుజించటం శ్రేష్ఠం.
- * భోజనమునకుముందు అల్లం + సైంధవలనాం (ఇందుప్ప) కలిపి
తిన్న అగ్నిదీప్తి కలుగుతుంది. కంఠము, నాలుక, శుభ్రమయి రుచి
కలుగుతుంది.
- * భోజనానికి ముందుగా దానిమ్మపండు తినాలి.
- * భోజనం తిన్న తరువాత పెరుగు, మజ్జిగ, పాలు ఏవైనా త్రాగవచ్చు.
పండుతినాలి.
- * అగ్నికి సమిధలు వేయకపోయినా, ఎక్కువగా వేసినా అగ్నినాశనం
చెందిన విధంగా, ఆహారం తినకపోయినా, అధికాహారంతినుట వలన
జఠరాగ్ని నాశనం చెందుతుంది.

- * పథ్యములైనవి, అపథ్యములైనవి తిన్నచో "సమశనము" అనబడును. తిన్న ఆహారం జీర్ణం అవకముందే మళ్ళీ ఆహారం తీసుకోవడాన్ని 'అధ్యశనం' అంటారు. ప్రమాణమునకన్న ఎక్కువగాని, తక్కువగాని నియమిత కాలానికి ముందుగాని తరువాతగాని తిన్నచో 'విషమాశనం' అనబడును. ఈ మూడింటివలననే వ్యాధులుగాని, అకాలమృత్యువుగాని కలుగుతాయి.
- * భోజనం చేసేటపుడు మధ్య మధ్య నీటితో నోటిని కడుక్కోవాలి. నాలుక శుభ్రమై ఆహారం రుచిస్తుంది.
- * ఏ ఆహారం తినిన తిరిగిదానినే తినాలనికోరికకలుగునో అదియే 'స్వార్దు' భోజనం. శరీరానికి పుష్టి, తృప్తి, ఉత్సాహం, హర్షం, సుఖం కలుగుతుంది.
- * ఒకే (రుచి) రసంగల భోజనాన్ని అధికంగా ఉపయోగించరాదు. అన్ని (రుచులు) రసాలుగల భోజనాన్ని కలిపి తినాలి.
- * చల్లబడిన ఆహారాన్ని మళ్ళీ వేడిచేసి తినరాదు.
- * శ్రమ, వ్యాయామం చేసిన వెంటనే 'అన్నం' తిన్నచో జ్వరం వస్తుంది.
- * తన శరీరానికి ఏ పదార్థం సరిపడుతుందో, సరిపడదో గమనించి అనుభవజ్ఞానంతో సరిపడే ఆహారాన్ని మాత్రమే తినాలి. సరిపడని ఆహారం ఎంతరుచికరమైనదయిననూ/విలువ గలదయిననూ తినకూడదు. ఇది బుద్ధిని ఉపయోగించి, ఇంద్రియలోలుడు గాక (జిహ్వాచాపల్యంగాకుండ) ఆచరించవలసిన విషయం.
- * శరీరానికి బలాన్ని కల్గించే ఆహారాలలో మాంసాహారాన్ని మించినది లేదు. జంతువుల మాంసగుణాలు వాటి ఆహారవిహారాలను అనుసరించి వేరువేరుగ ఉంటాయి.
- * ఆవుపాలు, మేకపాలు మనుషులకు సాత్వవమైనవి. మేక వివిధ రుచులుగల ఆకులనుతిని, తక్కువ నీరు తాగి ఎక్కువగ శ్రమించటం

వలన, మేకపాలు తేలికగా ఉండి అస్వస్థులకు, బాలురకు, రోగులకు హితమైనవి. పాలుకాచి వేడిచేసి తాగడం మంచిది. అజీర్ణం మరియు అగ్నిమాంద్యం రోగంతో బాధపడేవారు పాలు సేవించరాదు.

* భోజనానంతరం నోటిని నీటితో పుక్కిలించి శుభ్రపర్చుకోవాలి. బడలిక తీరేవరకు కూర్చోవాలి. నూరుఅడుగులదూరం అటు ఇటు నడవాలి, భుజించిన వెంటనే నిద్రించరాదు. ఆయాసం గలిగే పనులు చేయరాదు. తరువాత ఎడమ ప్రక్కకు తిరిగి పడుకోవాలి.

ఏ ఆహారం సమస్థితిలోగల శరీరధాతువులను వికృతి నొందించక వికృతి చెందిన ధాతువులను సమస్థితికి తెచ్చునో అట్టి ఆహారము హితమైనది. దీని ఉపయోగము వలననే మనిషికి ఆరోగ్యం కలుగుతుంది. విరుద్ధగుణము కల్గిన అహితఆహారమువలన వ్యాధికి మరియు వ్యాధివృద్ధికి కారణం అవుతుంది.

తాంబూల సేవనం:

ఒక పోకచెక్క, చలువమిరియాలు, సున్నము, పచ్చకర్పూరం, లవంగం, జాజికాయలను 5 తమలపాకులలో చేర్చి తినాలి.

జీర్ణం కలుగచేస్తుంది. రోగములు రాకుండా కాపాడుతుంది. మనోవికాసం కలిగిస్తుంది. అగ్నిదీపనం, సంభోగశక్తి కల్గిస్తుంది. కాఠిని, నోటికి మృగంధంకలుగును. నోరు, దంతములు, ముక్కు, కంఠము, నేత్ర సంబంధ వ్యాధులు పోతాయి. క్రిమిరోగహరము, దవడలందు, దంతము లందుగల మలినాలను పోగొట్టి బలాన్ని చేకూర్చుతుంది. రక్తవృద్ధిని కల్గిస్తుంది. కంఠస్వరానికి మంచిది.

ఉపవాసం:

ఉపవాసం శరీరానికి లఘుత్వం, లేలికగుణం కల్గిస్తుంది. ఉపవాస చికిత్సను 'లంఖనం' అంటారు. దీనిలో ఉపవాసం ఒకటి. ఉపవాసం ఏ

మాత్రం ఆహారం తినకుండాను లేదా పండ్లు తినడంతో అని రెండురకాలు. ఏఆహారం తినకుండా ఉండే 'నిరాహార' ఉపవాసమే శ్రేష్ఠమైనది. నిరాహార ఉపవాసం రెండురకాలు. ఒకటి నీళ్ళుతాగుతూ, మరొకటి నీళ్ళు తాగకుండా.

క్రితంరాత్రి తేలికైన భోజనంచేసి, మరుసటి రోజునుండి 24 గంటల వరకు ఉపవాసం చేయాలి.

'లంఖణం పరమోషధం'. దీనివలన జఠరాగ్ని వృద్ధిచెందుతుంది. అజీర్ణముచే ఏర్పడిన 'ఆమరసం' పచనం అవుతుంది. శరీరం తేలికగా అవుతుంది. ఇంద్రియములు ప్రసన్నం అవుతాయి.

హితకరమైన ఆహారద్రవ్యాలు:

ఎర్రబియ్యం, పెసలు, ఆకాశజలం, సైంధవలవణం, పాలకూర, అవునెయ్యి, ఆవుపాలు, నువ్వులనూనె, అడవిపందికొవ్వు, కోడికొవ్వు, ఆకులనుతినే మేకకొవ్వు, అల్లం, ద్రాక్షపండ్లు, పంచదార, రోహిత మత్స్యము, ఉదుము, లావుకపిటీ, ఇజ్జీమాంసం.

శాకాహారం (Vegetarian Food):

వృక్షముల నుండి లభించే ధాన్యములు, పండ్లు, కూరలు, జంతువుల నుండి లభించే పాలు, జున్ను, నెయ్యి, మొదలగు శాకాహారములు తేలికగా జీర్ణమయ్యే, సాత్వికగుణం కల్గించే, స్వస్థులకు రోగులకు పథ్యకరమైన ఆహారం, అన్నివయస్సుల వారికి అన్నిప్రాంతముల వారికి సరిపడే ఆహారం.

శాకాహారములు కాయకష్టములు చేసే వారికి దృఢత్వాన్ని కల్గించలేవు. "శాకావరాన్న దూయిష్ఠ మత్స్యష్ట లవణంత్యజేత్" అను వచనం ప్రకారం శాకాహారాలను అధికంగా ఉపయోగించకూడదను నిషేధం ఉంది. కావున కొన్ని సందర్భాలలో శాకాహారముకన్నా మాంసాహారమే ఉపయోగకరం.

మాంసాహారం (Non-Vegetarian Food):

జంతువులు, పక్షులు, చేపలు, గ్రుడ్లు మొదలగువాని మాంసముతో తయారుచేయబడు ఆహారాన్ని మాంసాహారము అంటారు. ఎక్కువగా వ్యాధ్యాదుం, శారీరకశ్రమ చేసేవారికి బలాన్ని పుష్టిని కల్గిస్తుంది.

మాంసాహారం గురుగుణం (అలస్యంగా జీర్ణం అయ్యేగుణం) గల్గినది. 'తామస' మానసికముగా 'మందబుద్ధి' ప్రవృత్తికి దోహదం చేస్తుంది. స్వస్థులకు హితమైనది. రోగులు జీర్ణించుకోలేరు.

మాంసరసగుణ ఉపయోగములు:

సన్నబడిన వారికి, వ్యాధులు తగ్గినవారికి, వాంతి, విరేచనములవే శరీరము శుద్ధి చేసుకున్న వారికి, బలహీనులకు, ధాతువులు క్షీణించిన వారికి, కంటిచూపు, జఠరాగ్ని, బలము, శరీరవర్ణము, స్వరం, దీర్ఘజీవితం కావాలనుకునే వారికి, వాత వ్యాధులతో బాధపడుతున్నవారికి, విరిగిన ఎముకలతో బాధపడే వారికి మిక్కిలి ఉపయోగకరమైనది. గుండెకు బలాన్నిస్తుంది. వాజీకరణ (సంభోగ) శక్తిని కల్గిస్తుంది. మనస్సుకు మాంసరసం తృప్తి కల్గిస్తుంది.

* * *

వేగధారణం నిషేధం

రోగములు కలుగకుండ ఆరోగ్యవంతులుగా ఉండడానికి, భుజించిన ఆహారం పక్వమైన అనంతరం కలిగే మలమూత్రాది 'వేగములను' (కాల కృత్యములను) నిరోధించక, అడ్డగించక సకాలంలో విసర్జించాలి. వాటంతట తీవ్ర వేడలని సమయంలో బలవంతంగా వెడలించటానికి ప్రయత్నించరాదు.

వేగములు (కాలకృత్యములు - ప్రకృతి పిలుపులు)

- | | |
|---------------|--------------------------|
| 1. మూత్రము | 8. ఆవులింతలు |
| 2. మలం | 9. ఆకలి |
| 3. శుక్రము | 10. దప్పిక |
| 4. అపాన వాతం | 11. కన్నీరు |
| 5. వాంతి | 12. నిద్ర |
| 6. తుమ్ములు | 13. శ్రమచే కల్గిన ఆయాసము |
| 7. త్రేన్ములు | 14. దగ్గు |

1. మూత్రాన్ని విసర్జించక నిరోధించుట వలన:

పొత్తికడుపు, మూత్రాశయము, బహిర్ జననేంద్రియం, గజ్జలలో నొప్పి కలుగుతుంది, తలనొప్పి, శరీరం నిటారుగా నిలువక వంగిపోతుంది. మూత్రాశయంలో రాళ్ళు ఏర్పడతాయి. కడుపుబ్బరం కలుగుతుంది.

2. మలం (వెడలు సమయంలో) విసర్జించక నిరోధించినచో:

పక్షాశయంలో నొప్పి, తలనొప్పి, అధోమార్గంలో అపానవాతం (గ్యాస్) వెడలకుండను. శరీరకండరాలు ఎముకలలో నొప్పలు, కడుపుబ్బరము, ముక్కునుండి నీళ్ళుగారుట, ప్రతిశ్వాసం, శిరోరోగములు ఛాతిలో పట్టినట్టుగ స్తంభించి ఉండటం. ఎక్కిళ్ళు కలగటం ఆవులింతలు, త్రేన్ములు అధికమవటం. మలద్వారం నందు బాధ, గడ్డలు (అర్శమొలలు, భగందరం) మొదలగునవి కలుగుతాయి. నోటినుండి మలం బయల్పడలుట.

3. శుక్రమును రతి/సంభోగ/మైథున సమయమున వెడలనీయకుండా అవరోధించుటచే:

శుక్రము తనంతట తనే ప్రవర్తించును. శుక్రమును నిరోధించిన జననేంద్రియములందు నొప్పి వాపు కలుగుతుంది. శరీర కండరాలలో ఎముకలలో బాధకలుగుతుంది. గాతి (గుండె)లో నొప్పి కలుగుతుంది. జ్వరం వస్తుంది. మూత్రము వెడలకుండా నిలిచిపోతుంది. పురుషబీజం వాపు కలుగును. రాళ్ళు ఏర్పడతాయి నపుంసకత్వం కలుగుతుంది. సంభోగ రతి నిర్వహణలో అసమర్థత కలుగుతుంది.

4. అధో (గుద) మార్గం గుండా వెడలే అపానవాతం (గ్యాస్) వెడలనీయకుండా అడ్డగించినచో:

వాయువు (ఫ్లాట్స్) మలం, మూత్రములు వెడలక నిలిచిపోతాయి. కడుపుబ్బరము కలుగుతుంది. జఠరాగ్ని మందగిస్తుంది. అలిసిపోయినట్లుంటుంది. కంటిచూపు మందగిస్తుంది. ఛాతి (గుండె)లో నొప్పి, కడుపులో నొప్పి కలుగుతుంది.

5. వాంతులు కలిగేపుడు బలవంతంగా వాంతి అవకుండా నిరోధించినచో:

శరీరమందంతటా మంటతో కూడిన పొక్కులు వస్తాయి. దద్దులు, చర్మవ్యాధులు, కుష్ఠరోగము, కంటిలో దురద, ఆహారం రుచించకపోవుటం, ముఖంపై పొడలు కలుగడం, రక్తహీనత, జ్వరం, దగ్గు, ఆయాసం నోటిలో నీళ్ళు అధికంగా ఊరటం, ఎక్కిళ్ళు, దురద ఏర్పడతాయి.

6. 'తుమ్మలు' వచ్చినపుడు తుమ్మకుండా బలవంతంగా నిలిపినచో:

తలనొప్పి కలుగుతుంది, కంటి చూపు మందగిస్తుంది. మెడలు పట్టుకోవటం, ముఖంలో సగభాగానికి పక్షవాతం కలుగుతుంది. తలలో సగభాగానికి 'పార్శ్వపునొప్పి' కలుగుతుంది. ఇంకా ఇతర శిరోరోగాలు జనిస్తాయి.

7. 'త్రేన్పులు' వచ్చేపుడు రానివ్వకుండా నిరోధించినచో:

అరుచి, శరీరంస్వాధీనం తప్పిపోయి వణకటం, దగ్గు, ఎక్కిళ్ళు, శ్వాసకోశవ్యాధులు, కడుపుబ్బరము, రొమ్ములో (గుండెలో) పట్టినట్లుగ పీడిస్తుంది.

8. 'ఆవులింతలు' వచ్చినపుడు బలవంతముగ నిరోధించినచో:

చేతులకు పక్షవాతం, శరీరము స్పర్శ నశించి మొద్దుబారిపోయి ఉండటం, తిమ్మిర్లు కలగటము, శరీరం ముందుకు వంగిపోవును. శరీర అవయవములు కుంచించుకు పోవటము. వణుకుడు కలుగుతుంది.

9. 'అకలి' కల్గినపుడు ఆహారం తినకుండడం వలన:

శరీరం క్షీణిస్తుంది, దుర్బలత్వం, నీరసం ఏర్పడతాయి. శరీరం కాంతి తగ్గిపోతుంది. అరుచి, ఒళ్ళుత్రిప్పటం, శరీరకండరాల నొప్పులు పక్వాశయంలో కడుపులో నొప్పి కలుగుతాయి.

10. దప్పిక, దాహం అయినపుడు 'నీళ్ళు' తాగకుండా ఉండడం వలన:

గొంతు, కంఠం, నోరు ఎండిపోతుంది. చెవులు శబ్దగ్రహణశక్తిని కోల్పోయి చెముడు కలుగుతుంది. నీరసం, శరీరం కృశిస్తుంది. మూర్ఛ, తలత్రిప్పటం, గుండెలో బాధకలుగుతాయి.

11. శోకంచే జనించిన 'కన్నీళ్ళు'ను వెడలనీయకుండా ఆపడం వలన:

ముక్కునుండి నీళ్ళు కారుతాయి. ప్రతిశ్వాసం కలుగుతుంది, కంటి జబ్బులు ఏర్పడటం, అరుచి, గుండె సంబంధమైన వ్యాధులు, తలత్రిప్పటం, శిరోరోగములు, గడ్డలు మొదలగు రోగములు కలుగుతాయి. మెద పట్టినట్లుగా బాధిస్తుంది.

12. శరీర ఇంద్రియములు అలిసిపోయినపుడు కల్గు 'నిద్ర'ను నిరోధించి జాగరణం చేయుట వలన:

ఆవులింతలు అధికం అవుతాయి, ఒళ్ళునొప్పులు, శరీరం నిద్రమత్తుతో తూగుతూ ఉండడం, కన్నులు బరువెక్కిటం, తలబరువుగా ఉండటం, పనులు చేయుటయందు ఆలస్యం, కన్నులకు అంతా చీకటిగా అన్పించడం.

13. అధికశ్రమ వలన కలిగిన 'ఆయాసాన్ని' విశ్రాంతి తీసుకోకుండా ఉండడం వలన:

గుల్మం - గడ్డలు ఏర్పడటం, గుండెజబ్బులు కలుగుతాయి, కళ్ళకు అంతా చీకటిగా ఉంటుంది.

14. 'దగ్గు' వచ్చినప్పుడు దగ్గుకుండా నిరోధించినచో:

దగ్గు మళ్ళీ మళ్ళీ వస్తుంది. శ్వాసరోగం కలుగుతుంది. అరుచి ఏర్పడుతుంది. రొమ్ము(గుండె)లో నొప్పికలుగుతుంది. ఎక్కిళ్ళు అధికం అవుతాయి, శరీరం శోషించి పోవడం, ఆయాసం కలగటం.

నిరోధించవలసిన/ధరించవలసిన వేగములు:

శరీర మనస్సులయొక్క ఆరోగ్యము కొరకై ఈ క్రింది కర్మలను వేగములను స్వాధీనంచుకొనవలెను.

1. లోభం, శోకం, భయం, క్రోధం, తనే అందరికన్న అధికుడననే భావన, నిర్లజ్జతనం, ఈర్ష్య, అత్యాశ, అతిరాగం ఇతరులకు ద్రోహం చేసే స్వభావాల్ని నిరోధించాలి.
2. అసత్యమైన, పరుషమైన, అధికమైన, మనస్సుకు బాధకల్గించే అసందర్భమైన మాటలు నిరోధించాలి.
3. పరస్త్రి సంభోగం, దొంగతనం, హింసలను నిరోధించాలి.
4. అధికబలం గలవారితో యుద్ధం, సాహసకార్యాలు, విషజంతువులకు, క్రూరజంతువులకు దూరంగా ఉండాలి.

* * *

ఆయుర్వేదంలో పర్యావరణ పరిరక్షణ

దేశము - భూమి

దేశము అంటే భూమి అని అర్థం. భూమిని అనుసరించి ఉత్పన్నమైన ఔషధాలు - మూలికలు సేకరించబడిన కాలమును అనుసరించి రసవీర్యవిపాక ప్రభావములు గుణసంపన్నములై ఉండును.

ఆదేవిధంగా మనిషి నివసించే దేశాన్ని అనుసరించి, వ్యాధిగ్రస్తదేశమున ఆహార, విహారములు, బలం, సత్వ, సాత్త్వ్యనం, దోషప్రకృతి, జఠరాగ్ని, ఇష్టాఘ్నిష్టములు మరియు రోగ అవస్థావిశేషములు తెలియును.

ఆయుర్వేదాన్ననుసరించి దేశములు మూడు రకములు అవి.

1. జాంగలదేశము:

జలం, వృక్షములు స్వల్పముగా గల్గి, అధికమైన ఎండ, గాలిగల్గి పక్షులు అధికముగా ఉండి, వాతపితృ దోషములధికముగ గల్గిన రోగములు స్వల్పములుగ ఉండి, స్థైర్యము, దార్ద్ర్యముగల మనుషులతో కూడుకుని ఉండును. గరుకయిన, కఠినమైన ఇసుక, గులకరాళ్ళతో కూడి ఉంటుంది.

2. అనూపదేశం:

నదులకు, సముద్రములకు సమీపంలో ఉంటుంది, చల్లగాలి విశేషంగా ఉంటుంది. దట్టమైన కొబ్బరిచెట్లు - అరటిచెట్లు అధికంగా ఉంటాయి. గాలి, ఎండ సోకకుండా ఉంటుంది. పర్వతాలుంటాయి. వాత కఫ దోషము అధికముగ కల్గిన రోగభూయిష్టమై ఉంటుంది. సుకుమారులైన మనుషులతో కూడుకుని ఉంటుంది.

3. సాధారణదేశం:

జాంగలదేశం యొక్క మరియు అనూపదేశం యొక్క లక్షణముల మధ్యమముగ గల్గిఉండి స్థైర్యము సుకుమారత, శరీరకాంతి కలిగి సామాన్యగుణాలు కల్గిన మనుషులు ఉంటారు.

ఈ సాధారణ దేశంలో శీతలం, ఉష్ణం, వర్షం, గాలి సమానంగా ఉంటాయి. అందువలన శరీరదోషాలుకూడా సమములుగా ఉంటాయి.

ఆహారము, నిద్ర, చేష్టలు మొదలగు తానున్న ప్రదేశానికి అనుకూలంగా ఉన్నచో, జాంగల అనూప దేశములు ఏదయినా నివాస యోగ్యమే.

ఏ దేశమందుండే వారికి ఆ దేశమందలి ద్రవ్యాలే హితకరం. తనదేశం వదలి వేరొక దేశానికి పోయినచో తన దేశము నందున్నపు డుపయోగించిన ఆహారద్రవ్యములతో, సమాన గుణములుగల ఆహారద్రవ్యములనే ఉపయోగించాలి.

జలము - నీరు

ప్రాణులకు నీరు ప్రాణాధారం, జీవనాధార ద్రవ్యములలో జలం ముఖ్యమైనది. త్రిదోషాలలో ఒకటైన కఫం నీటి నుండే ఉద్భవించింది. మానవశరీరం ($\frac{3}{4}$ th) త్రిచతుర్దాంశ భాగము జలాంశంతో కూడినదే, భూగోళం యొక్క త్రిచతుర్దాంశ ($\frac{3}{4}$ th) భాగము జలంతో నిండిఉంది.

నీరు తాగడానికి, శుభ్రపర్చుకోవడానికి ఉపయోగపడుతుంది. అగ్నిని వృద్ధి పరుచుకోవడానికి నీరుతాగాలి. స్వస్థులకు, రోగులకు నీరు లేకుండా జీవనంసాగదు. మనిషి శరీరంలోని 15% నీటిని కోల్పోయిన పక్షంలో మరణం సంభవిస్తుంది.

జలము ఆకాశము నుండి ప్రేరితమై భూమిపై పడుతుంది. భూమిని అనుసరించి భూగుణ భేదములు కలుగుతాయి.

మంచి గుణకారి అయిన జలం, వాసనలేకుండా, వ్యక్తంచేయలేనటు వంటి రుచికర్మి, చల్లనిదిగా, స్వచ్ఛమైనదిగా, తేలికగా ఉండి త్రాగిన వెంటనే దప్పిక తీర్చునది, హృదయానికి హితమైనది, గుణవంతమైన జలం.

ఆకాశమునుండి వర్షరూపంలో పడినజలం అంతరిక్షజలం. దీనికి స్వభావసిద్ధమైన ఆరుగుణములు గల్గి ఉంటాయి. దీనినే ఆకాశజలమని; 'దివ్యజలమని' పిలుస్తారు.

పగటియందు సూర్యకిరణములచే తపింపబడి, రాత్రులందు చంద్ర కిరణాలచే చల్లపరచబడిన జలాన్ని సూర్యోదయానికి ముందే చీకటిగా ఉన్నప్పుడే (ప్రత్యూషకాకాలం) గ్రహించబడినది, త్రాగుటకుపయోగించుటకు శ్రేష్ఠమై అంతరిక్షజలంతో సమానమైనది.

త్రాగునీటికోసమై త్రవ్వబడిన బావి ఎంత ఎక్కువలోతుఉంటే అంత మంచిది. సుమారు 20 మీటర్ల లోతుండాలి. గొట్టపు బావుల నీరు కాలుష్యం లేక మంచిదిగా ఉంటుంది.

జలశుద్ధి (శోధన) విధానం:

నీటిని నిప్పులపై మరిగించుట, ఎండలో పెట్టి వేడెక్కించుట, వస్త్రఖండముతో వడగట్టుట, చిల్లగింజను నీటిలో కలుపుట.

కాచి చల్లార్చిన జలం లభిస్తున్నగా ఉంటుంది. తేలికగా జీర్ణం అవుతుంది. నీటిని రాగిపాత్రలో పోసిఉంచడం మంచిది.

వాయువు

ఆహారం భుజించకుండా చాలాకాలం బ్రతకవచ్చు. నీరు లేకుండా కొంతకాలం వరకు బ్రతుకవచ్చు. కాని గాలి లేకుండా క్షణకాలం బ్రతకలేము. గాలి ప్రాణానికి, జీవనానికి అత్యంతావశ్యం.

శ్వాసోచ్ఛ్వాసల ద్వారా గ్రహింపబడిన ప్రాణవాయువు మీదనే శ్వాస క్రియ, రక్తశుద్ధి, శరీరతాపము, ఆహారపాచనము, ధాతుపరిణామము ఆధారపడి ఉన్నది. పుట్టినది మొదలు మరణవర్యంతం శ్వాసక్రియ, వాయుసేవనం నిరంతరం జరుగుతాయి. శుద్ధమైన గాలిని సేవించడం పైననే మనిషి ఆరోగ్యం ఆధారపడి ఉంటుంది.

వాయురూపంలో 1. ప్రాణవాయువు: O_2 - 21%, 2. నత్రజని వాయువు: N_2 - 78%, 3. బొగ్గుపులుసు వాయువు: CO_2 - 1%. మిశ్రితమై

ఉంటుంది. పై వాయుకల్పన మనిషి జీవనానికి తప్పనిసరైనదియే కాకుండా
 స్థిరమైనటువంటిది. దీనిలో ఏ మాత్రం మార్పు జరిగినా మనుషులయొక్క,
 జంతువులయొక్క, వృక్షసంపదయొక్క సమస్త ప్రాణులయొక్క జీవనం
 దుర్భరం అవుతుంది.

* * *

జనపదోద్ధ్వంసం

'జనపదోద్ధ్వంసం' అంటే ఒక చిన్న ప్రాంతంలోగాని మొత్తం దేశంలో గాని, ప్రపంచంలోని కొంత పరిమిత భూభాగంలోగాని లేదా సమస్త ప్రపంచంలోగాని విస్తరించిఉన్న అత్యధిక ప్రజలను విధ్వంసం చేయటం లేదా వారు మరణించడానికి దోహదం చేయడం అని అర్థం.

జనపదోద్ధ్వంసానికి కారణములు రెండు అవి. 1. మనుషులకు రోగాలను కల్గించే శరీర అంతర్గత కారణాలు. 2. సమస్త సమాజ విధ్వంసం కల్గించే సామాన్య కారణాలు. లేదా బాహ్యకారణాలు.

భూమి, జలం, వాయువు మరియు కాలము (ఋతువులు) వికృతి చెందటం లేదా కలుషితం కావడం బాహ్యకారణంవల్ల సంభవిస్తుంది. ముఖ్యంగా రోగనిరోధకశక్తి తక్కువగాఉన్నవారిలో ఈ కారణాలు వ్యాధిగ్రస్తుల్ని చేస్తాయి.

ప్రకృతి కలుషితం కావటానికి మౌలిక కారణం 'అధర్మం'. 'ధర్మం' అనగా వ్యక్తికి సమాజానికి మేలుచేయడానికి, రక్షణ కల్పించటానికి సంబంధించిన ప్రవర్తనా నియమావళి. ఈ ధర్మప్రవర్తనానియమావళిని ఉల్లంఘించడమే 'అధర్మం'.

సమాజాన్ని పరిపాలించే ప్రధాన వ్యక్తులు, ధర్మప్రవర్తనా నియమావళిని ఆచరించాల్సిన బాధ్యతే ఉల్లంఘించుటవలన వారికిందనున్న అనుచర గణం, అధికారవర్గం మరియు పౌరులు ప్రజలుకూడా ధర్మప్రవర్తనను ఉల్లంఘింతురు. తద్వారా అధర్మంపాలు అధికమైపోయి కాలక్రమ బద్ధమైన 'ఋతువులు' క్రమరహితమైనందువలన వాయువు, జలము, దేశము, కాలములు అస్తవ్యస్తమగును.

రజోతమో గుణాధిక్యం వలన ద్వేషం, స్పార్థం, ఇతరులకు నష్టం కల్గించు స్వభావం, 'జలసీ', కోపములు కలుగును. శారీరకంగా ఆర్థికంగా, మేధోపరంగా మరియు అధికారబలం కల్గి, సమాజాన్ని నియంత్రించు

అధికారబలం కల్గి, సమాజాన్ని నియంత్రించు స్థానములో ఉన్న వ్యక్తులు సమాజమును అస్తవ్యస్తం గావించురు. ప్రజలకు ప్రశాంతత కొరవడి శారీరక మానసిక రోగములకు గురవుదురు.

అనివార్య వైపరీత్య కారణాలు:

సూర్యుడు, చంద్రుడు, నక్షత్రములు, గ్రహాల ప్రభావం నివారించలేనిది. అధునాతన ఖగోళ మరియు విజ్ఞానశాస్త్రం ఋజువు పరచిన సత్యం ఏమిటంటే --

నక్షత్రములు, గ్రహములు మొదలగు ప్రత్యేకమైన స్థానమును, ప్రత్యేకమైన కాలంలో పొందినపుడు ఉపయోగ కరమైన/నష్టదాయకమైన ప్రభావములను వ్యక్తులపైన మరియు సమాజంపైన (జనపదములపైన) కల్గించును. జంతువులపైన, వృక్షములపైన మంచి/చెడు ప్రభావములను కల్గించు సామర్థ్యమును కల్గి ఉండును. ఉదాహరణకు గ్రహాణకాలంలో చెడుప్రభావం కల్గించుటను గమనించ వచ్చును.

జనపదముల విధ్వంసమునకు ముందు భూగోళమునకు అతి సమీప దిశగా కొన్ని గ్రహశకలాలు ప్రయాణించుటను శాస్త్రజ్ఞులు గమనించడమైనది. ఇటువంటి ఈ అనుకూల పరిస్థితిలో రోగకారక క్రిములు విస్తారముగా వృద్ధిచెంది జనపదోద్ధ్వంసము గల్గించును.

కాలక్రమమునకు భిన్నముగ విపరీత వ్యత్యాసం కల్గిన ఋతువుల వలన వర్షాకాలంలో అధికవర్షాలు లేదా వర్షాభావము, కాలంకాని కాలంలో వర్షాలు కురవడం, చలికాలంలో విపరీతమైన చలి ఉండడం, ఎండా కాలంలో విపరీతమైన ఎండలు కాయడం. అకస్మాత్ తుఫానులు సంభవించడం అన్నీ నివారించలేని అంశాలే.

ఋతువుల వ్యత్యాసాలవలన దీర్ఘకాల దుష్ప్రభావాలలో ఔషధ మూలికలు రస, గుణ, వీర్య, విపాక ప్రభావములు తగ్గిపోవును. ఆహారములలోని పోషకాంశ (శక్తి) విలువలు తగ్గిపోవును. భూకంపములు, అగ్నిపర్వతములు బద్దలవడం కూడా ఈ కోవకు చెందును.

నివారించగల వైపరీత్య కారణాలు:

అధర్మాచరణ, యుద్ధములు, సంక్రామిక వ్యాధులు మొదలగునవి బుద్ధినుపయోగించడం వలన మరియు శారీరక మానసికమైన సదాచారముల ద్వారా నిరోధించ వచ్చును. కావున వీనిని నివారించ గల్గిన వైపరీత్య అంశాలుగా పేర్కొనబడెను.

అధర్మం:

విశాలమైన దృక్పథంలో 'అధర్మమే' జనపదోద్ధ్వంసమునకు కారణం. కావున నివారించగల వైపరీత్య అంశంలో చేర్చడమైనది. ఎందుకనగా సత్వగుణ ఆధిక్యతను పెంపొందించడంవలన తద్వారా రజోతమో గుణములను తగ్గించి అధర్మాన్ని నివారించవచ్చును. ముందే తెలిపిన విధంగా 'అధర్మాచరణకు' వ్యాప్తికి ప్రాథమికంగా పాలకులే కారణం. పాలకుల నుండి వారి క్రిందిస్థాయి అధికార ఉద్యోగవర్గాలకు తద్వారా సమస్త ప్రజలకు 'అధర్మం' వ్యాపించును. తద్వారా ప్రజల శారీరక మానసిక ఆరోగ్యం నశించును.

పారిశ్రామిక వ్యర్థపదార్థాలు భూమిని, నీటిని, వాయువును కలుషితం చేయును. ఆహారపదార్థములలో కల్మీవలన ప్రజల ఆరోగ్యం నాశనం అగును.

నీటికాలుష్యం వలన లివర్ సంబంధమైన వ్యాధులు జనించును. వాయుకాలుష్యం వలన శ్వాసకోశ సంబంధవ్యాధులు కలుగును. పోషకాహార లోపం లాంటివి అధర్మాచరణ వలన కలుగును.

యుద్ధములు (శస్త్రప్రభావం):

ప్రపంచ చరిత్రను ఒకసారి సమీక్షించుకోవడం వలన తెలిసే దేమనగా రాజులు, పాలకుల స్వార్థబుద్ధి, కోపతాపాలు, అసూయాద్వేషాలు మాత్రమే యుద్ధాలకు కారణాలు.

ప్రతియుద్ధం చివరకు మిగిల్చేదేమనగా సమస్తసంపదను ప్రజలను అత్యధికంగా ధ్వంసం చేయడమే. గత రెండుప్రపంచయుద్ధాలలో హిరోషిమా, నాగసాకీలలో ప్రయోగించిన అణుబాంబులు ప్రజలను హత

మార్చడమే గాకుండా ప్రజలజీవితాన్ని, ఆరోగ్యాన్నీ అస్తవ్యస్తపర్చడంద్వారా కోలుకోలేని విషాదాన్ని మిగిల్చాయి.

రోగకారణములు మరియు దుష్టశక్తులు:

అపరిశుభ్రమైన అనారోగ్యకరమైన వాతావరణం వలన రోగకారక క్రిములు వ్యాపించి జనపదోద్ధ్వంసములకు దారి తీయును. తద్వారా ప్రజలను ధ్వంసంచేయును. దీనిని పురాతనకాలంలో 'రక్షోగణములు' 'భూతసంఘము'లని వర్ణించిరి.

అపరిశుభ్రమైన అనారోగ్యకరమైన కర్మలవలన పాలు, ఆహారపదార్థములు, నీరు, మొదలగు కలిషితములుగ పౌరులకు సరఫరా చేయబడును. కాలుష్యం కారణంచే రోగములను సంక్రమింపచేయు ఎలుకలు, దోమలు నల్లలు మొదలగునవి విపరీతముగ వృద్ధిచెందును.

తుఫానులు, వరదలు, ప్రకృతి వైపరీత్యముల అనంతర కాలంలో కలిగే జనపదోద్ధ్వంస రోగములకు కారణం పరిసరముల కాలుష్యమే ప్రధాన కారణం.

జనపదోద్ధ్వంస వ్యాధులు:

వ్యాధినిర్ధారణ కోసమై పరిగణనలోకి తీసుకోబడు దోషములు ధాతువులు, శరీర ప్రకృతి, వయస్సు మొదలగు అంశములు ఒక్కొక్కరిలో ఒక్కొక్కరక ముగా ఉండును. కాని జనపదోద్ధ్వంస వ్యాధులు కలుగు సమయంలో ఈ విధముగ ఉండదు. వ్యక్తులలో వ్యాధికారణములు వేరువేరుగా ఉన్నప్పటికీ సమస్త జనావళిని రోగాలకు గురిచేయు ప్రత్యేక కారణాలుండును. అవి దేశము, జలము, వాయువు కాలము.

దేశము:

జనంచేత నిండి ఆక్రమించబడిఉన్న ప్రాంతమును దేశము అందురు. అధర్మాచరణ కారణములెన్నింటి చేతనో భూమి కలుషితమై దూషితమగును. దూషితమైన దేశ లక్షణము లీక్రింది విధముగ ఉండును.

రంగు, రుచి, వాసన, స్పర్శ మారిపోయి ఉండును. అధిక తేమ తడితో గూడి ఉండును. హానికరములైన సర్పములు క్రూరమృగములు, దోమలు, మిడుతలు, చీమలు, ఎలుకలు అత్యధికముగ వ్యాపించి ఉండును. అడవులలో సంచరించు పక్షులు గుడ్లగూబ, నక్కలు మొదలగునవి అధికముగ సంచరించును.

ఎల్లప్పుడు భూకంపములు, పీడుగులు పడును. భయం గొల్పు శబ్దములు గల్గి, రాగిరంగు, ఎరుపురంగు, తెలుపురంగు మేఘములతో ఆవరించబడిన సూర్య, చంద్రులు, నక్షత్రములుండును.

హానికరమైన 'గడ్డి' అధికముగా పెరుగును. ముందు తెల్సిన ప్రాంత మైననూ కొత్తదానివలె మార్పుచెందును. ఎండిపోయిన పైరుపంటలు గల్గి, దుమ్ము గాలితోనిండి ఉండును. ఎక్కువగ అరుస్తున్న పక్షులు గల్గి, ఏడుస్తున్న కుక్కలుండును. బెదిరిపోవు పక్షులు, మృగములుండును.

సత్యం, ధర్మం, లజ్జలనువిడిచిన జనంతో ఉండును. కలకబారిన, కలుషితమైన జలాధారములుండును.

మనుషులు, జంతువులు విసర్జించిన మలములను మరియు ఇతర వ్యర్థ పదార్థములను సరిగా తొలగించక పోవుట చేత భూమి కలుషితమగును. తద్వారా దోమలు, ఎలుకలు, రోగకారక బ్యాక్టీరియా, ఏలికపాములు ఉదర క్రిములు ఉద్భవించి అధికం అగును. కూరగాయలు, పండ్లు కలుషితమై ఎన్నో రోగములను కల్గించును. పంటలకోసం రసాయనిక ఎరువులు విచ్చల విడిగా ఉపయోగించడంవలన విషపూరితమైన అలెర్జిక్స్ కల్గించును. హానికరమైనగడ్డి పెరిగి అలెర్జీ, వ్యాధులను కల్గించును. అగ్నిపర్వతములు బ్రద్ధలయి, భూకంపాలవలన భూమి దూషితం అగును.

జలం:

దూషితమైన జలం అసాధారణమైన రంగు రుచి వాసన స్పర్శ కల్గి ఉండును. బురదతో కూడి స్తంభించి ఉండును. జలం యొక్క ఆరోగ్య కరమైన లక్షణములను కోల్పోయి ఉండును. కావున జలజంతువులు, పక్షులు అన్ని జలప్రాంతమును విడిచి వేరే ప్రాంతమునకు వలసపోవును.

నేటి పారిశ్రామిక వంతమైన పట్టణాలలో సరఫరా చేయబడు నీరు పారిశ్రామిక వ్యర్థపదార్థములు మరియు మురికినీటితో కలుషితమగుచుండును. సాధారణముగ పట్టణములకు నీరు, సరస్సులు, చెరువులు, నదులనుండి భూగర్భ పైపులద్వారా సరఫరా చేయబడును. అదేవిధముగా మురికినీరు గూడా సరఫరా చేయబడు పైపుల నుండి స్రవించి తాగునీటితో కలిసి కలుషితం చేయబడును. ఈ కలుషిత జలంవలన ఎన్నో జనపదోద్ధ్వంస వ్యాధులు కలుగును. అవి కలరా, గాస్ట్రోఎంటరైటిస్, టైఫాయిడ్ జ్వరం, కాలేయ సంబంధమైన వ్యాధులు మొదలగునవి కలుగును.

వాయువు:

రోగ కారక సూక్ష్మ క్రిములు, ధూళి, 'అలెర్జీ' ని కల్గించునవి మరియు విషపూరితమైన గ్యాస్లు అన్నిటి కదలికలకు వాయువు అత్యంత ప్రధానమైన పాత్రధారి. ధూషితమైన కలుషితమైన వాయువు అనగా పై వాటితో కల్పి వేడిగాను, చల్లగాను ఉన్న గాలి అని అర్థం. ధూషితమైన గాలి చలనం లేక స్తంభించి ఉండును. తేమలేక బిరుసుతనం గల్గింప చేయునదిగ ఉండును. అత్యంత శబ్దములతో కూడిఉండును. ఎక్కువగ సుడి తిరుగునదిగ ఉండును. వాయుగుండములను తుఫాను వర్షములను కలిగించును. ఇసుక, దుమ్ము, పొగతో కూడి ఉండును.

ధూషితమైన వాయువు శ్వాసకోశ సంబంధమైన 'అలెర్జీ' కల్గించు విషపూరిత సంక్రామిక వ్యాధులను ప్రజలలో వ్యాపింప చేయును.

ఇతర కారణాంశములన్నిటి కంటే గూడా వాయువు యొక్క విపరీత చలన గుణము వలననే జనపదోద్ధ్వంస వ్యాధులు వ్యాప్తికి ప్రధానకారణం.

కర్మాగారముల నుండి వెలువడు విషపూరిత వాయువులు, వివిధములైన శ్వాసకోశ వ్యాధులను కల్గించును. బ్యూక్టీరియా వైరస్ల వ్యాప్తి కారణముగ జనపద ధ్వంసములు ఏర్పడును. గాలిలో కల్పిఉన్న దుమ్ము ధూళి, అలెర్జీ కారకములు అలెర్జీ వ్యాధులను కల్గించును. అసాధారణ శక్తి వంతములైన గాలి, తుఫానులు గృహములను ధ్వంసం చేయును. తుఫాను

అనంతర పరిస్థితులు అనారోగ్యకరమైన వాతావరణాన్ని ఏర్పరచి జన పదోద్ధ్వంసం కల్గించును. కలరా, అతిసారవ్యాధులు విజృంభించును.

కాలం - ఋతువులు (Seasons):

కాలం అనగా వాతావరణందృష్ట్యా ఋతువులు అని అర్థం. దూషితం, కలుషితం అయిన కాలం అనగా అసాధారణ ఋతువు లేక ఋతువుల కుండవలసిన లక్షణములకు విరుద్ధముగను, మిక్కిలి అధికముగాను అతి తక్కువగను వ్యక్తమగును.

వర్షఋతువులో పరిమిత ప్రాంతంలో అధికవర్షం, స్వల్పవర్షం అసలే వర్షించక పోవుట మొదలగు అంశములు జనపదోద్ధ్వంసమునకు కారణ మగును, కాలం అనగా పర్యావరణం అనే అర్థంలో తీసుకోవాలి. పర్యావరణ కాలుష్యం, విధ్వంసకర యుద్ధాలు, కరువు, కల్లోలాలు మొదలగునవి కూడ కాల దృష్టిలో పరిగణించాలి.

జనపదోద్ధ్వంసముల నుండి కాపాడుకొనుటకు ఉపాయములు:

జనపదోద్ధ్వంస వ్యాధులను నివారించడం మరియు చికిత్సించడం. నివారణకే అధిక ప్రాధాన్యత ఇవ్వాలి. జనపదోద్ధ్వంసమునకు 'అధ ర్మాచరణ' మూలకారణం. కావున దీనిని నివారించడానికి ప్రజలు ముఖ్యంగా పాలకులు అధికారవర్గాలు 'ధర్మాచరణను' తప్పకుండా పాటించాలి. ప్రతివారిలో సత్త్వగుణం పెంపొందించుటకు తగిన చర్యలు చేపట్టాలి. కలుషితంకాని వాయు జలంగల ప్రదేశములలో నివసించాలి. బ్రహ్మచర్యం పాటించాలి. ధర్మాన్ని పాటించు శాంతి కాముకులతో సహచర్యం గల్గి ఉండాలి. ధ్యానంచేయడం అలవర్చుకోవాలి. ధర్మశాస్త్రములను, మహర్షుల చరితలు, తత్త్వశాస్త్రములను అధ్యయనం చేయాలి. పాపరహితమైన వృత్తిని అవలంబించాలి. ధ్యానము (మంత్ర, జపములను) ఆచరించాలి, సత్యమునే పలకాలి. ప్రాణులయందు దయ, దానగుణముల నలవర్చుకోవాలి.

వైద్యులు, వాయువు, జలం, దేశం, కాలములు, దూషితంకాని కాలంలోనే మూలికా ఔషధములను సేకరించిఉంచాలి. ఎందుకనగా

ఆకాలంలో మూలకలు గుణసంపన్నములై ఉండును. కావున వాటిని భవస్వర్గు అవసరాల కోసమై నిర్వ ఉంచాలి.

ప్రతివారు 'పంచకర్మ' శోధన (Purificatory) చికిత్సలు చేసుకోవడం వలన మరియు రోగములు రాకుండా, ముసలితనం కలుగకుండా బలమును, ఆయువును పెంపొందించు 'రసాయన' చికిత్సను చేసుకోవడం ద్వారా శరీరం లోని రోగ నిరోధకశక్తిని పెంపొందించుకోవాలి. తద్వారా అనూహ్యంగా సంభవించే జనవదోర్ధ్వంస రోగములనుండి పూర్తిగా సంరక్షించుకోవాలి.

కాల - అకాలమృత్యువు:

శాస్త్రవిధిననుసరించి ఆహార-విహారాదులను యథోచితముగా ఆచరించిన యెడల శరీరస్వభావము ననుసరించి నియమితకాలపరిమాణం 100 సంవత్సరములు పూర్తియైనపిదప ఆయువు క్షీణించును. దీనినే కాలమృత్యువు అందురు. ఇది అనివార్యమైన మరణం, కాలమరణం.

ధాతువులన్నీ నాశనం పొందిన శరీరం నుండి ఆత్మ ఇంద్రియములు, మనస్సు బయటికి వెడలిపోతాయి. శరీరం నిర్జీవం, నిశ్చేష్టం, సంజ్ఞాహీనమై శవమై కట్టెలా అవుతుంది. దీనిని అగ్నిసంస్కారాలతో దహనం చేయాలి. దీనినే 'మహామరణం' అనికూడా అంటారు. ఇది 1. కాలమరణమని (పైన వివరించబడినది) 2. అకాలమరణమని రెండురకాలు.

రోగములు, ప్రమాదసంఘటనలు, ఆఘాతములు వలన ఆయుషు ఉన్ననూ మరణం సంభవించును. ఇది అకాలమరణం, కొంతవరకు నివారించగలిగిన మరణం.

నియమిత కాలమునకు ముందే మరణించుటకు కారణములు:

తనశక్తికి మించిన అధికమైన పనులు చేయుట వలన జీర్ణశక్తికి భిన్నముగ, అధికముగ, తక్కువగ, ఆహారం భుజించుటవలన, శరీరమును చక్కనైన పరియైనభంగిమలో ఉంచుకొనకపోవటంవలన, స్త్రీ సంభోగములో అధికంగా పాల్గొనడం వలన, మలమూత్రాది వేగములు కాలకృత్యములను నిరోధించడం వలన.

మనోవాక్ కాయకర్మ సంబంధమైన నిరోధించవలసిన వేగములు లోభము, శోకము, భయము, కోపము, తానే అధికుడ ననుకొనుట నిర్లజ్జ, ఈర్ష్య, అత్యాశ, పక్షపాతవైఖరి, ఇతరులపట్ల ద్రోహచింతన మొదలగు వానిని నిరోధించకపోవుట వలన.

పరుషముగ, అధికముగ, మనస్సుకు బాధ కల్గించునవి, అసత్యము లైన అసందర్భములైనమాటలు మాట్లాడుట వలన. పరస్త్రి, సంభోగము, దొంగతనము, హింస వలన.

రోగకారక సూక్ష్మక్రిములు, విషము, గాలి, అగ్నిచే దగ్ధ మగుట వలన. ఆయుధములచే గల్గిన గాయముల వలన. సంభవించిన రోగమునకు సకాలములో చికిత్స చేసుకొనకపోవుట వలన.

జలము, అగ్ని, విషం, ఆయుధములు, స్త్రీ, రాజకులము ఇవన్నియూ అకాల మృత్యువునకు కారణములు. కావున వీనికి దూరంగా ఉండాలి.

* * *



డా॥ ఎ. మోహన్,

అసిస్టెంటు ప్రొఫెసర్,
ఎస్.వి.ఆయుర్వేద వైద్యకళాశాల
టి.టి.డి. తిరుపతి.

ఈ రచయిత ‘‘ఆయుర్వేదంలో ఆయిల్ పుల్లింగ్’’పై విశేష పరిశ్రమచేసి వివిధ దిన, వారపత్రికలలో వ్యాసాలు ప్రచురించారు. తిరుపతిలోనే కాకుండా వరంగల్, మద్రాసు, హైదరాబాదు వంటి నగరాల్లో ఫోటో ఎగ్జిబిషన్ నిర్వహించారు. ఆకాశవాణి, దూరదర్శన్లలో చర్చాకార్యక్రమాలు నిర్వహించారు.

ఈ గ్రంథంలో

ఆయుర్వేద వైద్యవిధానములో ‘ఆయిల్ పుల్లింగ్’....

- ☆ చేయవలసిన రోగాలు, ఆయా రోగాలకు ఉపయోగించవలసిన ద్రవాలు, నూనెలు, అవి తయారుచేసే విధానం, వాటిని ఉపయోగించవలసిన మోతాదు.....
- ☆ ఎలా చేయాలి, ఏ సమయంలో చేయాలి, ఎంత వయస్సు నుండి చేయాలి, ఎంత సమయం చేయాలి, రోగాన్ని బట్టి ఎన్నిసార్లు చేయాలి.....
- ☆ నిత్యజీవితంలో సంపూర్ణ ఆరోగ్యం కోసం ఆయుర్వేదం విధించిన ఆహారపోషణ విధి, ఋతుచర్య, వేగధారణ నిషేధం, పర్యావరణ పరిరక్షణ మొదలైన అంశాల్ని ఎలా అనుసరించాలి....

మొదలైన అంశాల్ని ఆయుర్వేద శాస్త్ర గ్రంథాల ఆధారంతో వివరించబడిన గ్రంథం.

